

**ኤዲ ባሪያሳ አፖን ጌያያም ፔን ክኖሮ ጎባዲማሞ
ማርቆስ 6**

1. አጋላኸኛም ራስባራ የሱስ አጎታርካ ዳጳንቴ ፔን ይሳዛራ ያእዲና፤ ታማርና ክሳካም ኪም ጫግዲና።
2. ኡኩንሳን ሮራ ክዩስካና አይሁድናሳ ምስኮን ኦኖሮ ታማርሳን ካርስዲና፤ ኤና ኤሳርዳና ዱፀና የርሺዲና። ኬ ይንታና ኬያማዶ፤ “ኤያ ኻ የራ ክናም ሃንታርካ ክያፓዴ? ኮኖ ሃማሞኖ ክናንቴ እንዳዶኖ ሃርቴ? ሃያንቴኸኛም የራ ሃሚማን ግያንዳና ክና ሃስ ክሳ አኒንካ ኬአኸክሜ!
3. ካ ኤያ ኦኖን አኸካያም? ማርያም ናሳ፤ ያዕቆብቤ፤ ዮሴስቤ፤ ይሁዳቤ፤ ስምኦንቤ እንዳ ናሳም? እንዳን ናና አንዛና ኮታ ዎላማሞ ኬዶኖ?” አጋኸ ሃማንቴ ኬ አምንማ ሺዲዲና።
4. የሱስካም ኬግያ፤ “ኤዲ ባሪያሳ አፖን ጌያያም ጎባዲሞኖ ፔን ይኖሮቤ፤ ይሳ ኤዳናቤ ይሳ ሞሮን ኤና ይናቤኸ ሶጎና” ክያማዶ።
5. አጎታር ኤዲ ሃጂሞ ቶኸካራ አን ይሳም ዎዳንቴ ፓሽሻንቴ እግናሳ አባራ ካላኸኛም የር ሃሚማን ግያንዳ ሃያናንቴ ቻልዲማሞ፤
6. ኬአማንድማኸ ሃማንቴ የርሺዲና። ሃያንቴ የሱስ ሞሮና ግዶር ያያንቴ ታማርስቴና ክዶ።

የሱስ ታማርና ታጲ ላማናም ይእስዲና

7. ሃያንቴ ታማርና ይሳ ታጲ ላማናም ይዛራ ግስማንቴ፤ ኡስና ዛርቦናዛራ ኬናንቴ ጌጳም እማንቴ፤ ኬም ላማ ላማ ሃያንቴ ይእስዲና።
8. ኬናንቴ ኤልቅማና ክናምካም ጌይዲና፡- “የሳ ጎይንናንቴ ሴጋሳ አባራ ዳአኖ ዎይካም ሶርቢ ዎይካም ብሬ የሳ ጎርጳንሣ ኢሮጎ ዎዳንቴ የባአናኖ፤
9. ዱኹር አርስማቴ፤ ኮዶን ችባራ አፓላ ላማ የአርሲናኖ።
10. ኦኖ ካላዛራ የአርዲና ካታማስ አጋሮኸ የሳ ዉታዛራ አጋሮ ካፕማቴ፤
11. ራቅ ሃንታርካም ዩም ኬቻድምናቤ ዎይካም የናንቴ ኬኤሳርድምና ራቅን ኦጎሮኸ የዉትና ኬናንቴ ማኚ ኮዴኸናንቴ የሳ ራንዛራ ቡቡና ዳናም አጎታር ዱርዱርማቴ።”
12. አጋታኸ ኬ አጎታርካ ዉታንቴ ኤና ዳቆን ጎይንዛራ ኬኔኤኸናንቴ ባሪያሳ ዴላቅንም ጌይዲና።
13. ቤሮ ጳፊካም ኬ ቡልዲና፤ ኤዲ ሃጂሞ ዱፀዛራ ዛይቲን ቃዳንቴ ፓሽሻዲና።

ኑንቆንካ ሻያያ የዋንስሳ ዛጋራን ቱንዳዶኖ

14. የሱስሳ ናብኖ ዴስማዳቴ ኮናአዶን ኦጎም ብታ ሄሮዶስ ኤሳርዲና። ኤዲኖ ዋኒካም “ኑንቆንካ ሻያያ የዋንስ ዴምጲንባራ ክዳጳዶንታኸ የራ ሃሚማን ግያንዳና እግና ክሳ አኒሮ ሃማና ኮያማይና” ሃምቴ ኬዶ።
15. ኤና ዋኒካም “ኖ ኤልያሲና” ኬያማይ። ኤና ዋኒካም “ኦና ኤና ባሪያሳ አፖን ጌያይና ግያ፤ ባሪያሳ አፖን ጌያይና ግዶር ኖ ዋና” ሃምቴ ኬዶ።
16. ኮዶን ሄሮዶስ የራም ይኤሳራና፤ “እንታ ይንሣ ዛጋራን እቱምሣዳ የዋንስ ዴምጲንባራ ዳጲዲናና” ክያማዶ።

17. ኖ ሄሮዶስ እንዳ ናሳ ፈልጶት ሜን ሄሮድያዳም ይኬማዶን ጎይንካ ሃማንቴ የዋንስም የዲሳንቴ ዳኻዴኻናንቴ ዳክን ኦኖን አርስሳንቴና ክዶ።
18. ኖ አጋንታ ክሃያዶኖ የዋንስ ክግያ፤ “ሃንና ናሳ ሜንም ሃኬሜኻናንቴ ዳንብኖ ጌይማም” ሃማንቴ ክጌያዶንታኻና።
19. ሄሮድያዳ የራ አጋኻ ክዛራ ቁጋሞ የዳንቴ ኪም ዴስሳናንቴ ዛግዲና፤ ኮዶንካሞ ኮናንቴ አጋድማም፤
20. አጋኻሞ የዋንስ ኤዲ ጋዛቤ ኤዲ ጫራኒቤ ክዶን ሄሮዶስ ይዴሳዶንታኻ ኪም ኩርቲንዳቴ ኪም ማንክቴና ክዶ። የዋንስሳ የራ ጌይዳይናም ሄሮዶስ ይኤሳርና ሃኪማና ክያክማይ፤ ኮዶን ኖ ኪም ዋዛኻና ክኤሳራይ።
21. ቱንሥሮ ዋዳ ፃል ናእዲና። ሄሮዶስም አዳዳዳ ሮራጋላ ኤና ፔንሣ ጋርናቤ፤ ኤና ዎታዳርናሳ ጋርናቤ ገሊላ ፔሮ ኤና ጌጲና ዴስድናቤም ኖ ዲግሲዲና።
22. ሄሮድያዳ ናኖ አርዳንቴ ዋርሳ ዳሳቴ ሄሮዶስቤ ኤና ክድግሳዳናቤም ዋዚንሢዲና። ብታኻሞ ናንግያ “የራ ሃዛጋይናም ፓይላ እካላ አይስማ፤ ሃናንቴ እማና ኢማይና” ክያማዶ።
23. ሃያንቴኻሞ “እሳ ማንግትንሳ ባኻላም ዳናኻሞ እካላ ሃአይሳይና የራም ፓይላ ሃናንቴ እማና ኢማይ” ሃማንቴ ኮናንቴ አሽንሻንቴ ጌይዲና።
24. ናኻሞ ዉታን ቃልቴ እንዳንግያ፤ “ክካላ ሃር እምስኪና?” ኮያማዶ። እንዳኖኻሞ ኮግያ፤ “ኑንቆንካ ሻያያ የዋንስሳ ሜቴንም ምስክማና” ኮያማዶ።
25. ናኖኻሞ አጋዛራ ይሪካ ማታቴ ቃልቴ ብታግያ፤ “ኑንቆንካ ሻያያ የዋንስሳ ሜቴንም ታ ሻርቃዛራ ሃያንቴ እናንቴ ሃእሜኻናንቴ ዛጋና እዛጋይና” ኮያማዶ።
26. ብታ የራኻ እልል ጃይዲና፤ ኮዶን ኤና ይድግሳዳናሳ ዎትሮ የራ ናን ናንቴ አሽንሻንቴ ይጌያዳም ጋራናንቴ ዛጋድማም።
27. አጋታኻ ዎታዳርናሳ ካላም የዋንስሳ ሜቴንም ቱማንቴ ይሪካ ክቤኤኻናንቴ ይእስዲና፤ ዎታደራኻሞ ዳክን ኦኖን ቃልቴ የዋንስሳ ሜቴን ቱምዲና፤
28. ሻርቃኻኻሞ ባአቴ ናዴ ናንናንቴ እምዲና፤ ናኖኻሞ ቃልቴ እንዳንናንቴ እምዲና።
29. የዋንስሳ ታማርና እግናም ኤሳራንቴ ናእዲና፤ ኪምካሞ ቻንቴ ኬ ዱክዲና።

የሱስ ኤና ሺህ ዶንኻናም እሥንሢዲና

30. የሱስ ኤና ይንናቴ ጌጳሞን እማንቴ ሂይእሳዳና ክካላ ፑጫንቴ የራ ይአሽካዳናቤ ይታማርሳዳናቤም ክናንቴ ጌይዲና።
31. ኤዲ ጵፅ ናአ ያአ ሃይቴ ኮዶንታኻ፤ ዳአኖኻሞ እሣናንቴ ኬ ዋዳ ይያፓድሞንታኻ፤ ኖ ኬግያ “ይንዳ የቲህ ሶጎ እላማ ክንካ ኤዲ ይቆልማ ራቅ ካላዛራ ቃልቴ፤ ኦጎታር ሾሊ ኡኩንስማቴና” ክያማዶ።
32. ሃያንቴ ኬሶጎ ይዳር ኤዲ ይቆልማ ራቅ ካላዛራ ጋግንካ ያእድና።
33. ኬኻሞ ይቴ ኬዳኻ ኤዲኖ ጵፅኖ ኬም ሃፓንቴ ዴስዲና፤ ካታማና ግዶርካ ፓይላ ዉታንቴ ጎባኻ ኬም ብራንቴ የስክዲና።
34. የሱስ ጋግንባራ ክውታዶን ዋዳንካ ዛርስኖ ፑጫንቴ ኮዲኻ ሃፒዲና፤ እያት ይንሳ ግሽሞ ኤዲ ቆልማግያ ኬዶኖ፤ ኦጎኖ ክሳ ላፖ ዴስዲና፤ የር ጵፅካሞ ኬም ታማርሳን ካርስዲና።
35. ዋዳን ኦጎኻ ሃዮኖ እባናዳቴ ይቴ ኮዶንታኻ፤ ታማርና ክሳ ክካላ ናዴ ክግያ፤ “ራቃ ኻ ዳራና፤ ፔኖኻሞ እባንዲና፤
36. ኤና ይዳና ራቅናዛራ ቃልቴ የር እሣዳያ ሻናንቴ ኬእሜኻናንቴ ዛርስንም ይእስማና” ኬያማዶ።
37. ኮዶን ኖ ማሳንቴ ኬግያ፤ “ኬእሣይንም የቲህ ኬናንቴ እማቴና” ክያማዶ። ኬኻሞ “ቃልቴ ዲናር ማቶ ላማኻ ባላሻ ሻናንቴ ኬእሜኻ ዎእሜዬውና?” ክግያ ኬያማዶ።

- 38. ኖ ኪግያ “ባላሻ ሜሚቴ ዳና? ይንዳ ቃልቴ ሼድማቴና” ክያማዶ። ኪ ሼዳንቴኻም “ባላሻ ዶንቫቤ ካራ ላማቤና ዳና ና” ኪያማዶ።
- 39. ሃያንቴ ኖ ዛርስንም ሾቆን ጫግሮ ኦልላ ኦልላኻ ሃያንቴ ኪዳኦርሴኻናንቴ ኪናንቴ ጌይዲና።
- 40. ዛርስኖ ክዛራ ማቶ ማቶቤ ዶንቫታም ዶንቫታምቤ ኦልላ ኦልላኻ ማታንቴ ዳርቅዲና።
- 41. ኖኻም ባላሻና ዶቫናቤ ካራና ላማናቤም ዳኦላንቴ ፖላንዛራ ሼዳንቴ ዳክምዲና፤ ባላሻናም ቁንፃንቴ ኤና ናንቴ ኪእሜኻናንቴ ይሳ ታማርና ናንቴ እምዲና፤ ካራና ላማናምካም ኤና ውልናንቴ ካሽዲና።
- 42. ኤና ፓይላ ውልካም እሣንቴ ምሽዲና።
- 43. ታማርና ክሳካም ባላሻናቤ ካራናቤሳ ኤና ኪእሂኻ ሽዳዶንም ሻርቃ ታጲ ላማ ፑእሽዲና።
- 44. ኤና አንጌና ባላሻን እሂዳና ሺህ ዶንኺና።

የሱስ ኛፓስንዛራ ያይዲና

- 45. አጋዛራ ኖ ዛርስንም ይእሲቴ ዳኦንቴ ክሳ ታማርና ኪም ብራንቴ ቤቴ ሳይዳዛራ ኪሳጌኻናንቴ ጌይዲና።
- 46. ሃያንቴ ኪም ጋራንቴ ምስካናንቴ ጌማርዛራ ውቲዲና።
- 47. ኮእባናንካም ጋግኖ ኛፓስንሣ ግዶሮና ኮዶ፤ ኖ ይዳር ጳልሎና ክዶ።
- 48. ግባሮኖ ኪዛራ ኮዋቻዳዶንታኻ፤ ታማርና ይባይንላማ ክንካ ኪማይሽምካ ኖ ሃፕዲና፤ ፔንሣካም ሶፅም አፖ ግዶር ኖ ኛፓስንዛራ ዴግ ያያዳቴ ኪዛራ ናእዲና፤ ኪሳ ዴምኻ ሳጋንቴ ያኦናንቴኻም ሃይዲና፤
- 49. ኮዶንካም ኛፓስንዛራ ኪይካ ኪም ይያፓና ቤሮ ማይሻንቴ ኪ እላቲዲና፤
- 50. አጋኻም ኪ ፓይላ ውል ኪም ይያፓና ቴርጋዲዲና። ኖ አጋዛራ ኪም ዴላቅሳንቴ “ሃይ! የኩርቲንዲናኖ! እንታና” ኪግያ ሃምዲና።
- 51. ኖ ጋግንዛራ ሃንቻንቴ ኪላማ ክንካ ዳርቅዲና፤ ግባሮኖኻም ዎይዲና፤ ኪኻም ካልሎን የርሺዲና፤
- 52. አጋኻም ባላሻንዛራ የራ ሃሚማን ግያንዳ ሃማዳም ኪ ጳቅስማና ኪዶ፤ ዎይላምኖ ኪሳኻም ካያምና ኮዶ።
- 53. ኪ ይሳጋና ጌንሳራጥ የስካንቴ ኦጎታር ሃንቺዲና፤ ጋግንካም ኦጎታር ኡክዲና።
- 54. አጋዛራ ጋግንባራ ኪሳ ሃንቻ፤ ዛርስኖ የሱስም ኪንሻቴ፤
- 55. አጋዛራ ኪ ሞሮናዛራ ጎባንቴ ኤና ሃጂሞናም ሻላንካ ባኦንቴ ክዶንዛራ ንቴና ኪዶ።
- 56. ኖ ክያአይና ሞሮናቤ ካታማናቤ ራቅና ካታማን ትምና ውልቤ ግዶር ኤና ሃጂሞናም ጳልሎ ዎዳዳኻ ክሳ አፓላንሣ ኑኪም ላኦሳናንቴ ምስክቴና ኪዶ፤ ኤና ላኦሳይናኻም ፓይላ ፓሽቴና ኪዶ።

የሱስ አይሁድናሳ ዳምብን ቶዛዲዲና

ማርቆስ 7

- 1. አጋሳ ራስባራ ፋራሳዊይናቤ የሩሳሌምባራ ናኦዳና ኤና ዋኒ ሙሴ ዳምብን ኡካይና ክካላ ፑጭዲና፤
- 2. ክሳ ታማርና ግዶር ዋኒ አኒን ጫንቃልን ትምንካ አጋኻም አኒን ሻይዳድሞንካ ኪእሥምካና ኪያፓዶ፤
- 3. ኦጎኖኻም ፋራሳዊይናቤ አይሁድናቤ ፓይላ እንባናሳ ዳምብንም ማንካናንቴ ዳምብን ጎይንካ አን ይሳም ጫንቃል ሻይማ እሥምማም።
- 4. ጋባንባራ ይማቲናኻም ሻዳንቴ ይም ጫንቃል ይያያዲምና እሥምማም። ሃያንቴኻም ኩልንቤ፤ ዳኦንቤ፤ ሻርቃንቤ ጴዴን ሻይዳንቤ ዳምብና ዋኒቤም ሃያና ኪሃያይ።
- 5. ፋራሳዊይናቤ ኤና ሙሴ ዳምብን ኡካይናቤ፤ “ታማርና ሃሳ ዎምባና ዳምብንካ ዳዳን ጋራንቴ አኒን ሻይዳድሞንካ ሃርናንቴ ኪእሴ?” ሃማንቴ ክካላ አይሴዲና።

6. ኖ ይንታ ሃማንቴና ኬናንቴ ክማሳዶ፡- “ኢሳያስ የካይስንምን ኤናሳ ባሪያሳ አፖንም ልኪ ጌይዲና፤ አጋኸም ይንታ ሃማንቴ ዋርቃትሮ ኡካዲዲና፡- ዛርስኖ ኮኖ አፖኸ ሶጎና ኢም ኮጎባይ፤ ኮዶን ዎይላምኖ ኬሳ እካላንካ ፔጌና ኮዶ።
7. ሱንና ኢም ኬምስካይ፤ ታማርኖ ኬሳ ኤዲ ይእማዳ ዳምብ ሶጎና።”
8. የቲህ ባሪያ ይጌያዶን ጋራንቴ፤ ኤዲ ዳምብንዛራና የዋቻዳይ።”
9. ፕርካም ኖ ይንታና ኬግያ ክያማዶ፡- “ዳምብን የኖንም አሽካናንቴ ባሪያ ይጌያዶንም ይንካ የጋራያ ጎይ ዳይዲና ና” ክያማዶ።
10. ሙሴ ሃምባቤ ሃንናቤም ጎብማ፤ ናሳ እንባም ዎይካም እንዳኒም ኢራያ ክጄ፣ ሃማንቴ ጌይዲና፤
11. ኮዶን የቲህ ኤዲ ካላ እምባ ዎይካም እንዳንም የራ እካላ ኬያፓን ግያንዳና ኬልሾናም ፓይላ እንታ ባሪያ ናንቴ እምዲና፣ ኬግያ ክያምና፤
12. የቲህ ኤያ አጋ እምባናንቴ ዎይካም እንዳንናንቴ ቤሬሌሚ የር ካላ ክያዬኸናንቴ የቲህ ናሽማም።
13. አጋታኸ ቢዛን ናአናንቴ ዶንናንቴ ዳምብናም የስክሳናንቴ ባሪያሳ ዴላቅንም ሺእሻና የሺእሻይ፤ የራ እግና ግያምናም ጴፅ ሃይቴና ዬዶ!”
14. ሃያንቴ የሱስ ዛርስንም ይዛራ ግስማንቴ ይንታና ክያማዶ፡- “የቲህ ፓይላ ውል ኢም ኤሳርማቴ፤ ሃያንቴኸም ጳቅስማቴ፤
15. ጳልሎኸ ኤዲሳ ኢዛራ አርዳንቴ ኤዲም ሴሳያ የር ካላኸም ቆልማም፤ ይያማንካም ኤዲ ናሶም ሴሳያ ክሳ ኢንባራ ዳልንዛራ የራ ዉታያና፤
16. ኤያ ቃምን ኤሳራንካ ዳ ይዳና ክኤሳሬ።”
17. ዛርስንም ጋራንቴ ኦኖንዛራ ክአርዳኸ ታማርና ክሳ ዳይንሣም ክካላ አይስዲና።
18. ኖኸም ኬግያ “የናንቴኸም የራ አርዳይዬው? ጳልሎኸ ኤዲሳ ኢንዛራ አርዳንቴ ኤዲም ሴሳናንቴ ቻላያ የር ካላኸም ቆልማም፤
19. አጋኸም ዎይላምንዛራ ጋራንቴ ኤዲሳ ኢንዛራና ክአርዳይ፤ ሃያንቴኸም ብሽሮኸ ዉታና ክዉታይ።” የሱስ የራ እግናም ይጌያዳኸ ዳአንኖ ፓይላ ጫንቃል ኮዶንም ዳውዲና።
20. ጫግሻንቴኸም ኖ ይንታና ክያማዶ፡- “የራ ኤዲሳ ኢንባራ ዉታያ አጋ ኤዲም ሴሳና ክሴሳይ፤
21. ኤዲሳ ኢሮቤ ዎይላምሮቤኸ ዉታይና ቃቦ ዛርባቤ፤ ቡላምቤ፤ ዲባምቤ፤ ኤዲም ዴሳቤ፤ ኤዲሳ ሜኸ ዎዲንታቤ፤
22. ዛላምቤ፤ ዛርባምቤ፤ ታይሲቤ፤ ፖሽኮቤ፤ ቁፓምቤ፤ ቆፅምቤ፤ ቃይንታቤ፤ ዴጋምቤና።
23. የራ ዛርባና ክና ፓይላ ኤዲሳ ኢባራ ዉታንቴ፤ ኤዲም ሴሳና ኬሴሳይ።”

ሲሮፊኒቃ ፔን ኤስንሣ ኢምናትኖ

24. ኦጎታርካ ኖ ዳጳንቴ ፔን ጢሮስዛራ ያእዲና፤ ኦኖ ካላዛራ አርዳንቴ ኦጎታር ክዶንም ኤዲ ኮዴሴኸናንቴ ዛጋድማም፤ ይያማን ኦጎታር ኤዲናንቴ ሃፕንዳኖ ክሳ ሽዳዲማም።
25. ኮዶን ይሪካ ኤስኖ ይንሣ ናን ሾሊን ኡስን ዛርባን ይዬዳድዶኖ ካላ ኦጎታር ክዶንም ኤሳራንቴ ናዴ ክሳ ራሮ ኮምፓርሲዲና።
26. ኤስኖኸም ግሪክ ፔን ኤዲና፤ ኮም ኮሳ አዳዲዶኖ ሲሮፊኒቃ ፔሮና። ና የሱስ ቤራም ኮሳ ናን ባራኸ ክቡሌኸናንቴ ምስክዲና።
27. ኮዶን ኖ “ናናሳ ዳአኖን ቻንቴ ቃስክናናንቴ እማዳያ ጎይ ልኪ ክትምንታኸ፤ ብራቴ ናና እሣቴ ኬምሼና” ኮግያ ክያማዶ።
28. ና ክግያ ይማሳና፤ “ጌጳ አጋ ልኪና፤ ቃስክና ሻርቃንሳ ዴምሮ ዳአንቴ ናናሳ አኒሮኸ ዲናይና ፓላምናም እሣና ኬእሣይና” ኮያማዶ።

- 29. ፍኻሞ “አጋም ሃይደንታኻ፤ ይማ! ቤራ ሃሳ ናንባራ ወትዲና ና” ኮግያ ክያማዶ።
- 30. ና ይሳ አኖን ማታቱ ኮይና ናንናም ቤራ ክጋራኝ ዴጴንዛራ ዎዳንቱ ኮዳኝ ሃፕዲና።

ኤያ ቃሞን ካያስቤ አፖን ካያስቤም ፓሽሻዳዶኖ

- 31. ሃያንቱ የሱስ ጢሮስ ፔሮኻ ወታንቱ ሲዶናኻ ሽራንቱ ካታማና ታጲና ሃንዳይና ፔናም ሳጋንቱ ገሊላ ኛፓስዛራ ናእዲና።
- 32. አጎታር ኤና ኤዲ ካላ ቃሞንቤ አፖንቤ ካያስም ክዛራ ባአቱ ናእዲና፤ ኖ አኒ ይሳም ክዛራ ክዎዴኻናንቱ ኤና ኪም ምስክዲና።
- 33. የሱስካሞ ኤያም ዛርስን ካላንካ እስ ሃር ቡላንቱ፤ አንና ይሳም ኤያሳ ቃሞሮ አርስዲና፤ ሃያንቱ ፓፅማንቱ ኤያሳ አታጲን ላአስዲና።
- 34. ፖላንዛራ ሼዳንቱ ይሳ ዎይላምንካ ኤላቃንቱ፤ “ኤፍታህና!” ክያማዶ። አጋኻሞ “ቡሉማ ና” ሃንዳዶ።
- 35. አጋዛራ ቃሞኖ ክሳ ኤሳርዲና፤ አታጲኖኻሞ ቡልማንቱ ልኪ ዴላቃን ካርስዲና።
- 36. የሱስ የራ እግናም ኤዲ ካላናንቱኻሞ ጌያን ኬጋራኻናንቱ ጌይዲና፤ ይያማን ኖ የራ ጌያን ኬጋራኻናንቱ ኪናንቱ ክኤያዶን ጋራንቱ ኬ የራም ካልሎን ሻባንቱ ጌይዲና።
- 37. ዛርስኖ ካልሎን የርሻንቱ “የራ ክያያዳና ፓይላ ሃሊና፤ ኤና ቃሞን ካያና ኬኤሳራኻናንቱ አፖን ካያናኻሞ ኬዴላቄኻናንቱ ሃይዲና ና” ኬያማዶ።

የሱስ ኤዲ ሺህ አይዲም እንሥንሥዲና

ማርቆስ 8

- 1. ዋዳን አጎኻ ፕርካሞ ዛርሲ ዴፅ ፑጭዲና። ኖ ኬሳ ዳአኖ ኬእሣያ ካላካሞ ኮቆልሞንታኻ ታማርና ይሳም ይዛራ ግስማንቱ ይንታና ክያማዶ፡-
- 2. “እላማ ክንካ ሮሮ ማካም ኬካፓዶንታኻቤ የር ኬእሣያ ኮቆልሞንታኻ ኤና ክና እሳ ላፖና ኬዴሳይ፤
- 3. ኮንታ ዳቃዳንቱ ኬዳኝ ኬም ኬሳ አኖናዛራ እይእስና፤ ኤና ዋኒ ራቅ ፔጌባራ ኬናአዶንታኻ ጎይሮ ቃጃንቱ ሽዳና ኬሽዳይ።”
- 4. ታማርና ክሳካሞ ማሳንቱ ክግያ፤ “ዳራን ኮሮ ኤና ክና ኬእሣኻናንቱ ባላሻ የካያ ሃንታርካ ሃፓዴ ና?” ኬያማዶ።
- 5. ኖ ኬግያ፤ “ባላሻ ሜምቱ የሳ ዳና?” ሃማንቱ አይስዲና። ኬኻሞ “ባላሻ ሦጳና ዳና” ኬያማዶ።
- 6. ኖ ዛርስኖ ፔንዛራ ኮዳርቄኻናንቱ ጌይዲና፤ ባላሻና ሦጳናም የዳንቱ ምስክንቱ ቁንፃንቱኻሞ ዛርስንናንቱ ኬካሼኻናንቱ ታማርና ይሳ ናንቱ እምዲና፤ ኬኻሞ ዛርስንናንቱ ካሺዲና።
- 7. ሃያንቱኻሞ ካራ ሻቃቅ ሃማና ኬሳ ዳና፤ ኖኻሞ ካራናም ፑጋንቱ ኤናናንቱ ኬካሼኻ ጌይዲና።
- 8. ዛርስኖ እሣንቱ ምሽዲና፤ ማአሽን ሽዳዶንም ታማርና ክሳ ሻርቃ ሦጳ ዴፅ ዴፅ ፑእሽዲና።
- 9. አጎታርካሞ ኤዲ ሺህ አይዲ ግያማና ዶኖ፤ ኬም ይእሳንቱ ራስባራ፤
- 10. አጋዛራ ይሳ ታማርና ላማ ጋግንካ ዳልማኑታ ሃንዳያ ራቃዛራ ያእዲና።
- 11. ፋራሳዊይናኻሞ ናዴ የሱስ ላማ ዜርማን ካርስዲና። ኬ ጋሮ የር ሃሊ ፖላሮኻ ኬናንቱ ክዳቄኻናንቱ አይስዲና።
- 12. ኖ ይሳ ዎይላምካ ቃባንቱ “ሃርያኖ ኮኖ የር ሃሊ ኬናንቱ ዳዋዴኻናንቱ ኮዛጋይኖ ሃርናንቱ? እንታ የናንቱ ጎንዴና እጌያይ፤ ሃርያን ኮናንቱ የር ሃሊ ካላኻሞ ዳዋዴማሞና!” ክያማዶ።
- 13. ሃያንቱ ኬም ጋራንቱ ጋግንካ ሳባራ ሳግዲና።

ፋራሳዊይናቤ ሄሮዶስቤሳ ቡካ

- 14. ታማርና ክሳ ባላሻን ባአዳን ኬዋልዶንታኻ፤ ባላሻ ካላሳ አባራ ጋግሮ ባላሻ አብ ኬሳ ቆልማም።
- 15. የሱስካም፣ “የል ሃሊ ሼድማቴ፤ ፋራሳዊይናቤ ሄሮዶስቤሳ ቡኮሮኻ የም ማንክማቴ” ሃማንቴ ኬናንቴ ጌይዲና።
- 16. ኬኻም “አጎንታ ይንናንቴ ዎግያ ክያማዶኖ ባላሻ ዎባአድማታኻና” ክጊያ ኬያማዶ።
- 17. የሱስካም ቃቦ ኬሳም ዴሳንቴ ይንታና ኬግያ ክያማዶ፡- “ባላሻ ዎባአድማንታኻው ሃማንቴ የዴላቃይኖ ሃርቴ? ታኻም የቲህ ጳቅሳዬው? የቲህ የሳ ዎይላምር ዎዳዬው? ሞ ዎይላም የሳ ካይዲው?”
- 18. አፕኖ የሳ ኮዳኝ የቲህ ሃፓዬው? ቃሞኖ የሳ ኮዳኝ የቲህ ኤሳራዬው? የቲህ ጳቅሳዬው?
- 19. ባላሻ ዶንኻም ኤዲ ሺህ ዶንኻናንቴ እቁንፃዶን ዋዳንካ ማአሽን ሽዳዶንም ሻርቃ ሜም ጱፅ ጱፅ የፑእሻዴና?” ኬግያ ክያማዶ። ኬኻም ሻርቃ ታጲ ላማና ኬያማዶ።
- 20. “ባላሻ ሦጳም ኤዲ ሺህ አይዲናንቴ እቁንፃዶን ዋዳንካ ማአሽን ሽዳዶንም ሻርቃ ሜም ጱፅ ጱፅ የፑእሻዴና?” ክያማዶ። ኬካም “ሻርቃ ሦጳና” ክግያ ኬያማዶ።
- 21. ኖኻም “ታ ካውል የቲህ ጳቅሳዳዬውና?” ኬግያ ክያማዶ።

ቤቴ ሳይዳር ኤያ ፓሽሻዳዳ አፕን ካያ

- 22. ሃያንቴ ኬ ቤቴ ሳይዳዛራ ናእዲና። ኤዲ ቶኻ ዋኒ ኤዲ አፕ ካያ ካላም የሱስዛራ አንሣቴ ናዴ፤ ኤያም አኒ ይሳኻ ክላአሴኻናንቴ ኪም ምስክዲና።
- 23. ኖኻም ኤያ አፕን ካያሳ አኒም የዳንቴ ሞሮን ኢሮኻ ቡላንቴ፤ አፕና ክሳዛራ ፓፂ ማማንቴ አኒን ይሳኻ አፕና ክሳም ላአሳንቴ፤ “የር ሃናንቴ ሃፕንዳዳ ዳይዲው?” ሃማንቴ አይስዲና።
- 24. ኖኻም ዞን ካቺ ሃማንቴ፤ “ኤና ሃቃግያ ኬያይካና እያፓይና” ክግያ ክያማዶ።
- 25. የሱስ ፕርካም ኤያሳ አፕና ግዶር አኒ ይሳም ዎድዲና፤ ዋዳስ አጋኻ ኤያሳ አፕና ፖቺምዲና፤ አፕና ክሳ ጫንቃል ሃምዲና፤ የር ፓይላ ውልም ጫንቃል ሃፓን ቻሊዲና።
- 26. ሃያንቴ የሱስ ክግያ “ሞሮንዛራ ሃአርድናኖ! ሞሮኮኻም ኤዲ ካላናንቴኻም ሃጌይናኖ” ሃማንቴ ኪም ክሳ አኖንዛራ ይእስዲና።

ጴጥሮስ የሱስ ባሪያ ናሳ ክዶንም ዴሲዲና

- 27. የሱስ ይሳ ታማርና ላማ ፊልዶስ ቂሳርያ ሞሮናዛራ ያእዲና፤ ጎይሮኻም ይቴ ዳሃንቴ ይሳ ታማርና ግያ “ኤና እግያ ሃው ኬያሜ?” ሃማንቴ ኬኻላ አይስዲና።
- 28. ኬኻም “ኑንቆንካ ሻያያ የዋንስና ሃማይና ኤናኻም ዳይዲና፤ ኤና ዋኒ ሃግያ ኤልያሲና ኬያማይ፤ ኤና ዋኒካም ሃግያ አና ኤና ባሪያሳ አፓን ጌይይና ግዶር ካላና ኬያማይ” ሃማንቴ ክናንቴ ማሲዲና።
- 29. ጫግሻንቴ ኖ “ኤ፣ የቲህ እግያ ሃው ያሜ?” ሃማንቴ ኬም አይስዲና። ጴጥሮስ “ያ ክርስቶሲና” ክግያ ክያማዶ።
- 30. የሱስካም ክሳ የር ኤናናንቴ ጌያን ኬጋራኻናንቴ ኬም ኪሊዲና።

የሱስ ይጃይንም ብርሳንቴ ጌይዲና

- 31. ሃያንቴ ኤዲ ናሶ ጋሎ ጱፅ ኮጋላንቤ፤ ዞንዛናቤ፤ ኤና ካህንናሳ ጋርናቤ፤ ኤና ሙሴ ዳምብን ኡካይናቤ ኪም ኬቦዋይንም፤ ሃያንቴ ኪም ኬዴሳይንም፤ ሮራ ማክንሣኻ ዴምጲንባራኻ ክዳጳይንቤም ኖ ኬም ታማርሳን ካርስዲና።
- 32. ኖ ኬናንቴ የራ ክናም ማይ ጌይዲና። ዋዳ አጋኻ ጴጥሮስካም ኪም ዋና ቡላንቴ ጎራን ካርስዲና።
- 33. ኮዶን የሱስ ሽራንቴ ይሳ ታማርናም ሼዳንቴ ጴጥሮስ ግያ፤ “ያ ሜሻ፣ እሳ ራስዛራ ይማ! ያ ኤዲ ቃቦና ሃዴሳዶ፤ ባሪያ ቃቦንም ያ ሃቃብማም” ሃማንቴ ኪም ጎርዲና።

- 34. አጋሳ ራስባራ ዛርስንም ይሳ ታማርና ላማ ይዛራ ግስማንቴ ይንታና ክያማዶ፡- “ኤዲ ኢም ጫጋናንቴ ናሻያ ይዳና ይናንቴ ቃባን ክጋሬ፤ መስቀልን ይሳም ባአንቴ ኢም ክጫጌ፤
- 35. ኤና ሳዳን ይሳ ዳአሻናንቴ ዛጋይና ፓይላ ይሳ ሳዳን ካይሳና ኬካይሳይ፤ ኮዶን እቤ እሳ ዴላቅን ገሊንቤናንቴ ሃማንቴ ኤና ይሳ ሳዳን ካይሳና ፓይላ ይሳ ሳዳን ዳአሻና ኬዳአሻይ።
- 36. ኤዲ ፔን ኮም ፓይላ ይንቲ ሃያንቴ፤ ሳዳን ይሳም ክካይስና ክናንቴ ኦጎኖ ሃር ኮማቴ?
- 37. ኤሳንካ ኤዲ ይሳ ሳዳንሳ ሜቴሮ ክዎሳያ ሃርቴ ክሳ ዳ?
- 38. ሃርያን ቡሎንቡቤ፤ ሴሶን ጋን ኮቤሳ ባክሮ፤ እቤ፤ እሳ ዴላቅንቤኻ ኤና ቦክንዳይና ፓይላ፤ ኤዲ ናሶ እምባሳ ጎሺንካ ባሪያሳ ኤርጎን ኤና ጫራሻና ላማ ይኒና ኤና እግናም ኖ ቦክንዳና ክቦክንዳይ።”

የሱስሳ ብሽኖ ሼሽክዲና

ማርቆስ 9

- 1. ጫግሻንቴኻም ኖ ኬግያ “እንታ የናንቴ ጎንዴና እጌያይ፤ ኤና ክና ዎያዳናሳ ባክሮ ባሪያሳ ማንግስትኖ ካንታንካ ኮናአይን ይሳ ሃፓዛራ ኤና ዋኒ ዴምዲን ጂምና ዳይዲና ና” ክያማዶ።
- 2. ሮሮ ላይሳኻም ራስባራ የሱስ ጴጥሮስቤ፤ ያዕቆብቤ የዋንስቤም ጫግሻንቴ ጌማር ጉዳጲ ካላዛራ አንሣንቴ ዉትዲና፤ አጎታርካም ይዳሪና ኬዶ፤ ኬሳ ዎትሮኻም ብሽኖ ክሳ አክምዲና።
- 3. አፓላኖ ክሳ ፔሮጎ ኤዲ አፓላ ጩባያ ካላሳ ጩባንቴ ጫውልሻዳያሳ ጳባራ ካልሎን ጫውሊ ማትዲና።
- 4. ኤልያስቤ ሙሴቤ የሱስ ላማ ክንካ ኬያሳውካ ክናንቴ ሃፕንዲዲና።
- 5. ጴጥሮስ የሱስ ግያ “አስታማራዮ፤ ራቃ ካሮ ዎዳና ዎናንቴ ባሺና፤ ጋፓ ካላም ሃናንቴ፤ ካላም ሙሴናንቴ፤ ካላም ኤልያስናንቴ ጋፓ ማካም ዎኬና” ክያማዶ።
- 6. ኬ ጌጲ የኩርትንዳዶንታኻ የራ ይጌያያም ዴስማም።
- 7. ሃያንቴኻም ሉፕኖ ናዴ ኬም ክጭዲና፤ ሉፕንሣ ኢሮጎ “አጋ ናሳ እሳ እናሻያና፤ ኪም ኤሳርማቴ!” ሃማያ ዩዎ ኤሳርምዲና።
- 8. አጋዛራ ይሳ ዴሞር ኬሼድና የሱስሳ ኦባራ ኤዲ ካላኻም ኬላማ አብ ቆልማም።
- 9. ጌማርታባራ ይያንቻን ዋዳንካ ኤዲ ናሶሳ ዴምዲሮኻ ክሳ ዳጳዛራ የራ ይያፓዳናም ኤዲ ካላናንቴኻም ጌያን ኬጋሬኻናንቴ ኬም ክሊዲና።
- 10. ኬኻም አፓ ኬናንቴ ጌይዳዳም ይሳ ዎይላምሮጎ ዎድዲና፤ ኮዶንካም ዴምዲንባራ ዳጳዳይኖ ሃር ኮዶንም ክንካ ዴላቅቴና ኬዶ።
- 11. ሃያንቴኻም “ኤና ሙሴ ዳምብን ኡካይና ብራንቴ ናአንግያንዳ ኤልያሲና ሃርናንቴ ኬያሜ?” ሃማንቴ ክካላ ኬ አይሲዲና።
- 12. የሱስካም ኬግያ “ይያማንካም ኤልያስ ብራንቴ ናዴ የር ፓይላ ውልም አና ኮዳግያ ሃያና ክያያይ፤ ታ ኤዲ ናሶ ጋሎ ጴፅ ክጋሌኻናንቴቤ ኪም ቦዋዴኻናንቴ ይንናንቴን ዋርቃትሮጎ ኡካዳዶኖ የኻላ ሃር ኮታኬ?
- 13. ኮዶንካም እንታ የናንቴ ጌያና እጌያይ፤ ኤልያስ ብራንቴ ናእዲና፤ ኬኻም ክሳ ዋርቃትሮጎ ኡካዳዳግያ የራ ይዛጋዳናም ክዛራ ሃይዲና ና” ክያማዶ።

ናሳ ኡስን ዛርቦን ይንዛራ ይዳ ፓሺዲና

- 14. ታማርና ይሳ ሽዳዳናዛራ ማታቴ ኬንና ዛርስኖ ጴፅኖ ኬም ታኻንቴቤ ኤና ሙሴ ዳምብን ኡካይና ኬላማ ክንካ ዜርምቴ ኬዳኻ ኬ ሃፕዲና።
- 15. ዛርስኖ ፓይላ ኪም ይያፓና አጋዛራ የርሻንቴ ኪም ጌሳናንቴ ክዛራ ጎባኻ ናእዲና።
- 16. ኖኻም “ኬላማ ክንካ ይንናንቴን የዜርማይኖ ጎይ ሃርባራቴ?” ሃማንቴ ኬኻላ አይስዲና።

17. ዛርስንሣ ባክሮ ኤዲ ካላ ክግያ፤ “አስታማራዮ፣ ኡስን ዛርቦን ይንዛራ ዳኣንቴ አፖን ይዱዲሳዳ ናሳ እሳ እንታ ሃዛራ ባኣቴ ናእዲና ና” ክያማዶ።
18. ባሪያሞኖ ክሳ ኮዳጳን ዋዳንካ ኪም ዳባና ኮዳባይ፤ አፖንካ ክሳ ዱቦና ዉታይ፤ ይሳ ግግርን ማሳና ክማሳይ፤ ብሽኖ ክሳ ዛባና ኮዛባይ፤ ኡሳ ዛርቦም ኬቡሌኻናንቴ ታማርና ሃሳም እንታ ኣይስዲና፤ ኮዶን ኬ ቻልዲማሞ።”
19. የሱስ ኬናንቴ ማሳንቴ፤ “የቲህ ሃርያኖ አምንሞኖ ኮኖ፣ ላይ ሃማዛራ የላማ ክንካ እዴ? ላይ ሃማዛራ የናንቴ እዶንሼ? ናሳም ኦራ ኢዛራ ባኣማቴና!” ክያማዶ።
20. ኤናኻሞ ክዛራ ባኣቴ ናእዲና፤ ኡሳ ዛርባኻሞ የሱስም ይፓዶን ዋዳንካ ናሳም አጋዛራ ግባዝስዲና፤ ኖኻሞ ፕሮጎ ጳርፃንቴ ግርጫ ጋእዲና፤ አፖንካ ክሳ ዱቦ ዉታን ካርስዲና።
21. የሱስ ናሳሳ እምባግያ፤ “ናሳም ኡሳ ዛርባ ክየዳኻ ሃማግያ ክካፓዴ?” ሃማንቴና ክአይሳዶ። ኖኻሞ ክግያ፤ “ክሳ ናሳሞሮኻ ካርሳንቴና፤
22. ኪም ዴሳናንቴ ይዛጋዶንታኻ እይ ጲፅ ኖሮቤ ኑንቆሮቤ ዳብዲና፤ ኮቻሊማያ ዳና ዎናንቴ ቡርቃዲማ፤ ዎም ኬልሽማ” ክያማዶ።
23. የሱስካሞ ክግያ “ ኮቻሊማያው ሃማዶ? ኤያ አምናያናንቴ የር ፓይላ ውል ቻሊማና ኮቻሊማይ ና” ክያማዶ።
24. አጋዛራ ናሳ እምባኻሞ የሱስ ግያ፤ “እንታ አምናና እአምናይ፤ እንታ እአምናድሞን እባሼኻናንቴ ኢም ኬልሽማ!” ሃማንቴ እላትዲና።
25. የሱስካሞ ዛርስኖ ባቃንቴ ክዛራ ጎባኻ ኮናአይንም ይያፓና፤ “ያ ቃሞን ካያቤ አፖንሣ ዱዳቤ ኡሳ ዛርባ ክባራንካ ዉትማ! ናንሢ ማታንቴ ክዛራ አርዳን ሃጋሬኻናንቴ እንታ ሃናንቴ ጌይዲና” ሃማንቴ ኡሳ ዛርባ አይትዲና።
26. ኡሳ ዛርባ እላታንቴ ናሳም ካልሎን ማርፅ ማርፅ ዳባንቴ ክባራንካ ዉትዲና። ኤዲኖ ጲፅኖ “ኖ ጃይዲና” ኮሳ ሃማዛራ ናሳኻሞ ኤዲ ጃዳግያ ማትዲና።
27. ኮዶን የሱስ አኒን ክሳም የዳንቴ ዳሲዲና፤ ናሳኻሞ ዳጳንቴ ዎይዲና።
28. የሱስ አኖንዛራ ክአርዳኻ ታማርና ክሳ ይዳር፤ “ዎቲህ ቡላናንቴ ይንናንቴን ዎቻላድማ ሃርናንቴቴ?” ሃማንቴና ክካላ ኬአይሳዶ።
29. ኖ ኬግያ ይጌይና፤ “ኮግያሞኖ ይንካ ኮውታይኖ ባሪያም ምስኮቤ ቶሮንዳንቴ ባሪያ ምስኮቤ ሶጎና ና” ክያማዶ።
30. አጋሮኻ ኬ ዳጳንቴ ገሊላኻ ሳግዲና፤ የሱስ ክዳ ራቃም ኤዲ ካላኻሞ ኮዴሌኻናንቴ ዛጋድማሞ።
31. ታማርና ይሳናንቴኻሞ፤ “ኤዲ ናሶ ኤናሳ አኒካ ሳስካንቴ እማና እንዳይ፤ ኬኻሞ ኪም ዴሳና ኬዴሳይ፤ ሮሮ ማካንሣ ራስባራ ዳጳና ክዳጳይ” ሃማንቴ ታማርስቴና ክዶ።
32. ኮዶን ኬኻሞ ኬናንቴ የራ ክጌያይና አርድማሞ፤ ኮሃማይን ክካላ አይሳናንቴ ኬ ኩርቲንዲዲና።

ውል ካላንካ ሳጋያ ሃውቴ?

33. አጋሳ ራስባራ ቅፍርናሆምዛራ ኬ ናእዲና። ኖ ኦኖን አርዳንቴ ራስባራ “እኒ ጎይሮጎ የክትማይኖ ሃርባራቴ?” ሃማንቴና ኬኻላ ክአይሳዶ።
34. ኮዶን ኬኻሞ እኒ ጎይሮጎ ኬክትማይኖ ውልካላ ሳጋያ ሃውቴ ሃማያ ጎያባራ ኮዶንታኻ ኬ ጫካምዲና።
35. ኖ ዳርቃንቴ ታማርና ይሳ ታጲ ላማናም ግስማንቴ ኬግያ፤ “ብራሮጎ ዳናንቴ ኤያ ዛጋያ ኤና ውልሳ ቱንሢሮቤ ኤና ውልናንቴ ዋዲማያቤ ክዴ ና” ክያማዶ።
36. ናሶ ሾሊ ባኣንቴ ኬሳ ባክሮጎ ዎይስዲና፤ ኪም ሹባንቴ፤
37. “ናና ሾሊና ክና ግዶር ካላም እሳ ናብንካ ኤያ ቻያ ኢም ቻና ክቻይ፤ ኤያ ኢም ቻያኻሞ ኢም ሶጎ ጋራንቴ ኤያ ኢም ንእሳዳም ካውልና ክቻይ ና” ኬግያ ክያማዶ።

- 38. የዋንስካሞ፣ “አስታማራዮ፣ ኤዲ ካላ ሃሳ ናብንካ ቤርናም ክቡልካ ዎቲህ ሃፕዲና፤ ዎም ክጫግሞንታኻ ዎቲህ ኪም ማርዲና ና” ክያማዶ።
- 39. ኮዶን የሱስ ይንታና ክያማዶ፡- “የማርናኖ፤ ኤዲ ካላ እሳ ናብንካ የርን ሃሚማንግያዶንም ሃያንቲ ይሪካ እዛራ የር ዛርቦ ጌያናንቲ ቻሊማሞ፤
- 40. አጋታኻ ኤና ዎም ቶዛዲምና ፓይላ ዎላማ ክንካና፤
- 41. እንታ የናንቲ ጎንዴና እጌያይ፤ የቲህ ክርስቶስ ጋንት የዶንታኻ፤ ኤያ እሳ ናብንካ የናንቲ ኑንቆ ሻርቃ ካላ እማያሳ ባዛ ካይማሞ።”

ኤያ ዋናንቲ ዱርሚ ማቲንቶ

- 42. “ኤና ኢም አምናይና ሻቃቅ ሃምና ክናሳ ካላም ኤያ ራስዛራ ማሳያሳ አጋሳ ሱኒ ዴስማያ ደፃ ቆርጭሮ ዳካንቲ ሻፓስሮ ዳባድዳና ባሺና።
- 43. አጋታኻ አና ሃሳ ሃም ሴሶዛራ ክባአያዳና፤ ቱምማ፤ አን ላማኻ ዳአንቲ ጋሃንምንዛራ ሃአርዳንናንቲ ዱጃ ዳአንቲ ሳዳንዛራ ሃአርዳይኖ ሃናንቲ ባሺና፤
- 44. ጋንምሮ ቃዮና ጂማሞ፤ ኖኖኻሞ ካይማሞ።
- 45. ራ ሃሳ ሃም ሴሶዛራ ክአንሣያዳና፤ ቱምማ፤ ራ ላማኻ ዳአንቲ ጋሃንምንዛራ ሃዳባዳንናንቲ ሾኾሎ ዳአንቲ ሳዳንዛራ ሃአርዳይኖ ሃናንቲ ባሺና፤
- 46. ጋንምሮ ቃዮና ጂማሞ፤ ኖኖኻሞ ካይማሞ።
- 47. አፓ ሃሳ ሃም ሴሶዛራ ክአርሳያዳና፤ ኮቻራቲ ቡልማ፤ አፒ ላማኻ ዳአንቲ ጋሃንምንዛራ ሃዳባዳንናንቲ አፒ ካላኻ ባሪያሳ ማንግስትንዛራ ሃአርዳይኖ ሃናንቲ ባሺና፤
- 48. ጋንምሮ ቃዮና ጂማሞ፤ ኖኖኻሞ ካይማሞ፤
- 49. አጋታኻ ኤና ፓይላ ውልም ኖንካ ኮቃና ኮቃዳይ።
- 50. ሶቆ ፃሊና፤ ኮዶንካሞ ሶቆ ሶቆ ኮታክምና ሃስ ሃያንቲ ማሳቲ ኮዳፀኻናንቲ የያዩ? ሶቆ የሳ ኢሮጎ ኮዴ፤ ክሳካሞ አፖም ናሽማቲ።”

አይ ቡላ

ማርቆስ 10

- 1. የሱስ አጎታርካ ዳጳንቲ ይሁዳ ፔንቤ የርዳኖስ ሌኤንሣ ሳባራን ራቃ ዳዛራ ያእዲና፤ ዛርስኖ ፕርካሞ ክካላ ፑጭዲና፤ ኖ ብራንቲ ይያያያግያ ኬም ታማርስዲና።
- 2. ፋራሳዊይና ዋኒ ክካላ ናዴ፤ “ኤዲ ካላ ይሳ ሜንሣ አይን ክቡሌኻናንቲ ጌይዲዲው?” ሃማንቲ ዴሳንቲ ዴሳድማግያ ኬ ጋሮ ክካላ አይስዲና።
- 3. ኖ ኬናንቲ ይማሳና፤ “ሙሴ ሃር ሃማንቲ የናንቲ ክጌያዴ ና?” ክያማዶ።
- 4. ኬኻሞ ክግያ፤ “ሙሴ ኤያ ሜን ይሳም ይንካ ይቡላያ ኤላቃም ዋርቃትሮጎ ኡካንቲ ሜኒም ቡልዴኻናንቲ ጌይዲና ና” ኬያማዶ።
- 5. የሱስ ኬናንቲ ይማሳና ይንታና ክያማዶ፡- “ሙሴ ዳምብን አጎም ይንናንቲ የናንቲ ክኡካዶኖ የሳ ዎይላምሳ ቆራሞ ሼዳንቲና።
- 6. ኮዶንካሞ አና ኤናም ባሪያ ይዎዶንሣ ካርስሮ አንጌቤ ሜቤ ሃያንቲ ኬም ክዎዳዶ።
- 7. አጋታኻ ኤዲ ናሶ እምባቤ እንዳንቤም ጋራና ክጋራይ፤ ይሳ ሜን ላማኻሞ ክንካና ክዳይ።
- 8. ኬላማ ውል ማአሲ ካላና ኬማታይ፤ ናንሣ ኬ ማአሲ ካላና፤ ኤዲ ላማ ትማሞ፤
- 9. አጋታኻ ባሪያሳ ማአሲ ካላ ሃይዳዶን ኤዲ ካላካሞ ኬም ፓሽሻን ኮጋሬ።”

- 10. ፕሮካሞ ማታቴ እኖንዛራ ኬአርዳና፤ ታማርና ክሳካሞ የራ እግናም ክካላ ማሳቴ አይስዲና።
- 11. ኖኻሞ ኬግያ ይማሳና፤ “ኤዲ ካላ ሜን ይሳም ቡላንቴ ሜ ኦብ ኬማያ ሜን ይሳዛራ ቡላሞና ክያአዶ፤
- 12. ኖኻሞ አንጋ ይሳም ቡላንቴ አንጌ ኦብ ይኬማዲና፤ ኖኻሞ ቡላሞና ኮያአይ ና” ክያማዶ።

የሱስ ናናናንቴ ፓዲ እምዲና

- 13. የሱስ ናናዛራ አን ይሳም ክዎዴኻናንቴ ኤና ናናም ክዛራ ባአቴ ናእዲና፤ ኮዶን ታማርና ክሳ ኤናም ጎርዲና።
- 14. የሱስ አጋም ሃፓንቴ ዋጭማንቴ ኬግያ ይንታና ክያማዶ፡- “ናና እዛራ ኬኔኤ፤ የማርናኖ፤ ባሪያሳ ማንግስትኖ ኬግያምና ናንቴና።
- 15. እንታ የናንቴ ጎንደና እጌያይ፤ ባሪያ ማንግስትንም ኤና ናና ጋንታግያ ቺምና ኮዛራ ካላካሞ አርድማሞ።”
- 16. ናናም ሹባንቴ አን ይሳም ኬዛራ ዎዳንቴ ኬናንቴ ፓፅን እምዲና።

ባርሻስ ዎድንታሳ አይሳ

- 17. ሃያንቴ ኖ አጎታርካ ዳጳንቴ ጎይን ያአን ክካርሳና፤ ኤዲ ካላ ጎባኻ ክዛራ ናዴ ክሳ ዎትሮ ኮምፓርሳንቴ ክግያ፤ “አስታማራ ፃላ፤ ሳዳን ላይን ዳይንም ሃፓናንቴ እባራ ሃር ሃይንቶ ኮዛግሴ ና?” ክያማዶ።
- 18. የሱስ ይንታ ሃማንቴ ክናንቴ ማሲዲና፡- “ሃርናንቴ እግያ ፃላ ሃያሜ? ባሪያ ካላስሳ አባራ ኤዲ ፃል ቆልማሞ።
- 19. ዳምብናም ያ ደስዲና፡- “ሃዴስናኖ፤ ቡሎ ሃዳናኖ፤ ሃዲብናኖ፤ ፓጋሞኻ ማኚ ሃዳናኖ፤ ኤዲም ሃታይስናኖ፤ ሃምባቤ ሃንናቤም ጎብማ።”
- 20. ኤያኻሞ ክግያ፤ “አስታማራዮ፤ እሳ ናሳሞሮኻ ካርሳንቴ ዳምብና እግና ፓይላ ውልም እንታ ጫግዲና ና” ክያማዶ።
- 21. የሱስካሞ ኤያም ሼዳንቴ ናሽዲና፤ “ታ ናንሢ ሃሳ የር ካላ ጀግዲና፤ ቃልቴ ኮይና ሃሳ ዳናም ፓይላ ሻንሽማ፤ ኤና ኩፕናናንቴ እምማ፤ ጳ ፓላሮ ዎዲማሞን ቻና ሃቻይ፤ ሃያንቴኻሞ ናዴ ኢም ጫግማና” ክግያ ክያማዶ።
- 22. ኤያኻሞ እግናም ይኤሳራና ላፖ ክሳም ጃይዲና፤ ኮይሶኖ ክሳ ጴፅ ኮዶንታኻ እልል ጃንቴ ያእዲና።
- 23. የሱስ ይሳ ዴሞዛራ ሼዳንቴ ይሳ ታማርና ግያ፤ “ኤና ዎድሞናናንቴ ባሪያ ማንግስትንዛራ አርዳኖ የር ካልሎን ሃምንታ ዋቺቴ ና!” ክያማዶ።
- 24. የራ ክጌያዳና ታማርና ክሳ ናንቴኻሞ የር ዋና ማትዲና፤ ኮዶን የሱስ ፕሮካሞ ኬግያ ይንታና ክያማዶ፡- “ናናቶ፤ ባሪያሳ ማንግስትንዛራ አርድንቶ የር ሃምንታ ዋቺቴ!
- 25. ኤና ዎድሞና ባሪያሳ ማንግስትንዛራ ኬአርዳንናንቴ ጋማላ ማርፌሳ ፑላኻ ኮውታይኖ ባይና።”
- 26. ታማርና ናንቴኻሞ ካልሎን የር ዋና ኮማቷኻ፤ “ታ አጎንታ ዳና ሃውቴ ዳቃናንቴ ቻላያ ና?” ክጌያ ኬያማዶ።
- 27. የሱስ ኬም ሼዳንቴ፤ “ኮኖ ኤዲ ናሶናንቴ ቻሊማሞ፤ ኮዶን ባሪያናንቴ አጎንታ ትማሞ፤ ባሪያናንቴ የር ፓይላ ውል ቻሊማና ኮቻሊማይ ና” ኬግያ ክያማዶ።
- 28. ጴጥሮስካሞ ክግያ፤ “ዎቲህ የር ፓይላ ውልም ጋራንቴ ሃም ጫግዲና ና” ክያማዶ።
- 29. የሱስካሞ ኬናንቴ ይንታ ሃማንቴ ማሲዲና፡- “እንታ የናንቴ ጎንደና እጌያይ፤ እቤ፤ እሳ ደላቅን ፃሊን ኮቤናንቴ ሃማንቴ ይሳ አኖንቤ፤ እንዳን ናናቤ፤ እንዳን ናና አንዛናቤ፤ እንዳንቤ፤ እምባቤ ይሳ ናናቤ፤ ሃምንቤም ኤያ ጋራዳ ፓይላ፤
- 30. ታ ዋዳን ኮካ ባቆን ላማ አኖናቤ፤ እንዳን ናናቤ፤ እንዳን ናና አንዛናቤ፤ እንዳናቤ፤ ናናቤ ሃሚናቤም እይ ማቶሳ ጳባራ ችማ፤ ፔን ሃሊን ናአናናንቴን ዶሮ ሳዳን ላይ ዳይንም ኤዲ ችማ ሽዳያ ቆልማሞ።
- 31. ኮዶንካሞ ኤና ጴፅና ብራሮን ዳና ራስዛራና ኬያአይ፤ ራስባራን ዳናኻሞ ብራኒና ኬሳጋይ።”

የሱስ ፕርካሞ ይጃይንም ብርሳንቴ ጌይዲና

- 32. የሩሳሌምዛራ ወቲቱ ኪዳኝ፤ የሱስ ኪም ብራንቴ ይቴና ክዶ፤ ታማርና ክሳ ናንቴኸሞ የር ዋና ማትዲና፤ ኤና ዋኒ ኪም ጫግቴን ዳናኸሞ ኩርቲንዲዲና። ሃያንቴ ታማርና ይሳ ታጺ ላማናም ዛርስን ካላ ዋና ቡላንቴ ክዛራ ሃር የስካናንቴ ኮዶንም ኖ ጌይዲና፤
- 33. ይንታኸሞና ኪግያ ክያማዶ፡- “የሩሳሌም ዛራ ወታና ዎወታይ፤ ኤዲ ናሶም ካህንናሳ ኤና ጋርናቤ ኤና ሙሴ ዳምብን ኡካይና ናንቴ ሳስካንቴ እማና እንዳይ፤ ኪኸሞ ክጄኸኸናንቴ ክዛራ ብቶን ታኸና ኪታኸይ፤ ሳስካንቴ ኤና ቶርስና ኡብናናንቴ እማና ኪእማይ፤
- 34. ኪኸሞ ክንካ አልማና ኪአልማይ፤ ክዛራ ፓፅን ማማና ኪማማይ፤ ኪም ዳና ኪዳይ፤ ሃያንቴኸሞ ዴሳና ኪዴሳይ፤ ኮዶን ኖ ሮሮ ማካምንሣ ራስባራ ዴምጺንባራ ዳጳና ክዳጳይ።”

ያዕቆብቤ የዋንስቤሳ አይሳ

- 35. ሃያንቴ ዘብዲዮስ ናና ያዕቆብቤ እንዳን ናሳ የዋንስቤ ክካላ ናዴ ይጌይና፤ “አስታማራዮ፤ የራ ሃኸሳ ዎምስካይናም ፓይላ ዎናንቴ ሃየኸኸናንቴ ዛጋና ዎዛጋይ ና” ኪያማዶ።
- 36. ኖ “ሃር የናንቴ እያየኸኸናንቴ የዛጌ ና?” ኪግያ ክያማዶ።
- 37. ኪኸሞ “ሃሳ ጎሺንካ ሃዳርቃን ዋዳንካ ዎሳ ካላም ሃሳ ምዛቅባራ፤ ካላም ሃሳ ዋርካታባራ ዎዳርቁኸኸናንቴ ናኸማና” ኪያማዶ።
- 38. የሱስ ኪግያ፤ “የቲህ የራ የምስካይና ዴስማሞ፤ እንታ ይንካ እውጫያ ሻርቃስካ ውጫናንቴ ቻላው የቻላይ? ሻዮ እሻይዳይንም ሻይዳናንቴ ቻላው የቻላይ ና?” ክያማዶ።
- 39. ኪኸሞ፤ “ዱኒ፤ ቻላና ዎቻላይ ና” ኪያማዶ። የሱስካሞ፤ “እንታ ይንካ እውጫያ ሻርቃስካ ውጫና የውጫይ፤ እንታ ሻዮን እሻይዳይንምካሞ የቲህ ሻይዳና የሻይዳይ፤
- 40. ኮዶንካሞ እሳ ምዛቅባራቤ ዋርካታባራቤ ዳርቅንታኖ ኤና ይንናንቴ ቃባዳዳናንቴ ዳያና፤ እንታ እባራንካ የር ኢእማያ ትማሞ ና” ኪግያ ክያማዶ።
- 41. ታማርና ክሳ ታጺና ዋኒ እግናም ይኤሳራና ያቆዕብቤ የዋንስቤዛራ ዋጭማን ካርስዲና።
- 42. የሱስ ኪም ክዛራ ፑእሻንቴ ይንታና ኪግያ ክያማዶ፡- “ቶርስን ኤናሳ ኤና ጋርና ሃማንቴ ቃባዳይና ኪዛራ ጌጳ ኪዶንቤ፤ ኤና ኪሳ ጌጳና ኪዛራ ይሳ ጌጳምንም ኪዳዋይንም የቲህ ዴስዲና።
- 43. ኮዶን የባራ ኦጎንታ ትማሞ፤ የሳ ባክሮጎ ኤዲ ጋሪ ማታናንቴ ኤያ ዛጋያ፤ የናንቴ ዋዲማያ ክዴ፤
- 44. ኤያ ብራሮ ዳናንቴ ዛጋያ፤ ኤና ውልሳ ካይሲ ክዴ፤
- 45. አጋታኸ ኤዲ ናሶ ኤናናንቴ ዋድማናንቴቤ ሳዳን ይሳም ኤዲ ጴፅናንቴ ባዛ ሃያንቴ እማናንቴና ክናአዶ፤ ክናንቴ ዋድማዴኸኸናንቴ ትይማሞ ክናአዶ።”

የሱስ ኤያ አፕን ካያስ በርጤሜዎስም ፓኸኸዲና

- 46. አጋሳ ራስባራ ኢያራኮዛራ ኪ ናእዲና። የሱስቤ፤ ታማርና ክሳቤ ዛርስምቤ ኢያራኮባራኸ ኪውትና፤ ኤያ አፕን ካያስ ጤሜዎስ ናሳ በርጤሜዎስ ጎይንሣ ዴሞሮ ዳርቃንቴ ምስክምቴና ክዶ።
- 47. ኖኸሞ ናዝሬት ጋንታ የሱስ ክዶንም ይኤሳራና፤ “ዳዊት ናሳ፤ የሱስ፤ እናንቴ ቡርቃዲማ!” ሃማንቴ እላታን ካርስዲና።
- 48. ኤዲኖ ጴፅኖኸሞ ጫክ ክያሜኸኸናንቴ ኪም ጎርድና፤ ኮዶን ኖ “ዳዊት ናሳ እናንቴ ቡርቃዲማ!” ሃማንቴ ካልሎን እላትዲና።

- 49. የሱስካም ዎያንቴ፤ “ኪም ግስምማቴና” ክያማዶ። ኪኸኸም ኤያ አፕን ካያስግያ፤ “ሃይ ሌምማ፤ ዳጵማ፤ ሃም ግስምዲና ና!” ኪያማዶ።
- 50. ኖ አፓላን ይሳም ዳባንቴ፤ ዳጵንቴ የሱስካራ ናእዲና።
- 51. የሱስካም ክግያ፤ “ሃናንቴ ሃር እያየኸናንቴ ሃዛጌ ና?” ክያማዶ። ኤያ አፕን ካያስካም ክግያ፤ “አስታማራዮ፤ ሃፓናንቴ እዛጋይ ና” ክያማዶ።
- 52. የሱስካም ክግያ፤ “ይማ፤ እምናትኖ ሃሳ ሃም ዳክሽዲና ና” ክያማዶ። አፕኖ ክሳኸኸም አጋዛራ ፖቺምዲና፤ ኖ ጎይን የሱስም ጫጋንቴ ያእዲና።

የሱስ ጎሺንካ የሩሳሌምዛራ አርድዲና

ማርቆስ 11

- 1. ኪ የሩሳሌምዛራ ዪዲናዴ ዳብሬ ዘይት ጌማርታ ዴምሮን ዳና ቤቴ ፋጌቤ ቢታንያቤኸላ ይየስካና፤ የሱስ ይሳ ታማርናሳ ላማም ይንታ ሃማንቴ ኪም ይእስዲና፡-
- 2. “ሞራ የሳ ዎትሮን ዳዛራ ይማቴ፤ ኤዲ ይንዛራ ዳርቃንቴ ይዴስማ ኡኩል ናሶ ዳክማንቴ ኮዳኸ ሃፓና የያፓይ፤ ቡላንቴ አራ ዳቴ እማቴ።
- 3. ኤዲ ካላካም የግያ፤ ‘ሃር ሃይቴ የዴ?’ ክያምና፤ ‘ጌጳናንቴ ዛግሳና ክዛግሳይ፤ ኖ ይሪካ ማሳቴ ገእሳና ክንእሳይ’ ሃማንቴ ክናንቴ ጌይማቴ።”
- 4. ኪኸኸም ያእዲና፤ እኖ ካላሳ ሙልዳፖንግ ጎይሮ ኡኩልቶን ናሳም ዳክማንቴ ክዳኸ ኪያፕዲና፤ ኪኸኸም ቡልዲና።
- 5. አጎታር ኤና ዎያንቴን ዳና ግዶር ዋኒ፤ “ሃርናንቴ ኡኩልቶን ናሳም የቡሌ ና?” ኪግያ ኪያማዶ።
- 6. ታማርናኸኸም የሱስሳ የራ ጌይዳዳናም ኤናናንቴ ኪጌያዶን ዋዳንካ ኤናኸኸም ዳቴ ኪየኤኸኸናንቴ እምዲና።
- 7. ኡኩልቶን ናሳም የሱስካራ ዳቴ ናዴ፤ አፓላና ይሳም ኡኩልቶን ናሳሳ ዙሎሮጎ ኪአፓኸኸ ኖ ዛራን ዳርቅዲና።
- 8. ኤዲኖ ጵፅኖ አፓላና ይሳም ጎይሮጎ አፕዲና፤ ኤና ዋኒካም ቃልጳ ቁንፃንቴ አፕቴና ኪዶ።
- 9. ኤና ክሳ ብራሮ ይቴን ዳናቤ ክሳ ራስባራ ጫግቴን ዳናቤኸኸም ናቅሲ ይሳም ዴግ ሃያንቴ ይንታ ሃምቴና ኪዶ፡- “ሆሳዕና፤ ኤያ ጌጳሳ ናብንካ ናአያ ይንናንቴን ፓፅን እንዳዳ ና!
- 10. ዎምባ ዳዊትሳ ማንግስትኖ ናአይኖ ፑጋዳዳና! ሆሳዕና ጳ ፖላናሳ ፖላሮኸኸ!”።
- 11. የሱስካም የሩሳሌም የስክዲና፤ ሃያንቴ ባርዮን እኖንዛራ አርድዲና፤ ይሳ ዴምሮ የራ ዳናም ፓይላ ሼድዲና፤ ፔኖ ኮእባናዶንታኸኸ ታማርና ይሳ ታጲ ላማና ላማ ቢታንያዛራ ያእዲና።

የሱስ ባርዮን እኖንባራ ኤናም አይቲዲና

- 12. ዋጋላምንካም ቢታንያ ግዶርካ ኪዉታንካ የሱስ ዳቃዲዲና።
- 13. ኖ ባላስ ጎብ ካላም ፔጌኸ ሃፕዲና፤ ኪዳ አፒ ካአንቴም ክዶኖ ሃማንቴ ክዛራ ናእዲና፤ ኮዶንካም ባላሳሳ አርፕና ይንካ አፒን ካዳይና ኪትምንታኸኸ ቃልጳናሳ አባራ የር ካላካም ዛራን ሃፓድማም።
- 14. ሃያንቴ ባላሳግያ፤ “ሃልታላኸኸ ካርሳንቴ ኤዲ ካላካም ሃግዶርካ አፒ እሣን ክጋሬ ና” ክያማዶ። ታማርና ክሳ እግናም ክጌያን ኤሳርዲና።
- 15. የሩሳሌምዛራኸኸም ኪ ናእዲና፤ ሃያንቴ ባርዮን እኖንዛራ አርዳንቴ፤ ኤና ኮይናም ሻንሻይናቤ ኤና ሻናይናቤም አይታን ካርስዲና። ኤና ብሬን ክናንቴ አስካይናሳ ጠርጴዛንቤ፤ ኤና ዎሌናም ሻንሻይናሳ ቦርኮቶናቤም ውንኩርስዲና፤
- 16. ኤዲ ካላኸኸም ባርዮን እኖንግ ኢንካ ኮይሶ ባአንቴ ሳጋን ኮጋሬኸኸናንቴ ማርዲና።
- 17. ኪም ይታማርናሳ ዋዳንካኸኸም “እኖና እሳ፤ ቶርስን ፓይላ ውልሳ ምስኮ እኖና ሃንዳይ’ ሃማንቴ ዋርቃትሮጎ ኡካዳዳዮው? ኮዶን የቲህ ኤና ዲብናሳ ጳልው ያያዶ ና!” ኪግያ ክያማዶ።

- 18. ኤና ካህንና ጋርናቤ ኤና ሙሴ ዳምብን ኡካይናቤ እግናም ይኤሳራና፤ ጎይ ይንካ ኪም ይካይሳይ ዛጋን ካርስዲና፤ አጋኻም ዛርስኖ ፓይላ ታማርን ክሳም ኮየርሻዳኻ ኬ ኪም ኩርቲንዲዲና።
- 19. ኮእባናናኻም ኬ ካታማስሮኻ ዉታንቲ ያእዲና።

ባላስን ሃቃስ ዋቹዲና

- 20. ዋጋላምን ቡርን ጎይንካ ኬሳግና ባላስን ሃቃስ ይሳ ጫጭንካ ካውል ዋቻንቲ ክዳኻ ኬ ሃፕዲና።
- 21. ጴጥሮስናንቲ የራ ጳቅ ክያሟኻ የሱስ ግያ፤ “አስታማራዮ፤ ባላሳ ሃአሻዳ ዋቹዲና ና” ክያማይ።
- 22. የሱስካም ማሳንቲ ይንታና ኬግያ ክያማይ፡- “ባሪያኻ አምንማቴ።
- 23. እንታ የናንቲ ጎንዴና እጌያይ፤ ኤዲ ካላ ጌማርታ ካግያ ‘ቡጭማንቲ ኛፓስንዛራ አርድማ’ ክያምና፤ አጋምካም ይሳ ዎይላምሮኻ ቡላንቲ ክአምናዳና የራ አጋ ክናንቲ ሃምማና ኬያማይ።
- 24. አጋታኻ የሳ ምስኮሮ የራ ባሪያኻላ የአይሳዳናም ፓይላ የቻዳግያ ሃያንቲ የአምናዳና የናንቲ ሃምማና ኮያማይ።
- 25. ሃያንቲ ምስካናንቲ የዎይና የምባ ጳ ፖላን ጋንታ ሴሶን የሳም የናንቲ ክጋሬኻናንቲ፤ የቲህካም ኤናዛራ ሴሶና ዳናም ጋርማቴ።
- 26. ኮዶን ኤናናንቲ የጋራዲምና የምባ ጳ ፖላን ጋንታኻም የሳ ሴሶናም የናንቲ ጋርማ።”

የሱስሳ ጌጳምንዛራ አይሶ ጳጲዲና

- 27. ፕርካም ኬ የሩሳሌምዛራ ማታቲ ናእዲና፤ የሱስ ባርዮን ኦኖንሣ ጊብንሣ ኢሮጎ ያይቲ ክዳኻ ካህንና ጋርናቤ፤ ኤና ሙሴ ዳምብን ኡካይናቤ ዛርስንሣ ዞንዛናቤ ክዛራ ናዴ ክግያ፤
- 28. “የራ ክናም ሃር ጌጳምኻ ሃዬ? የራ ክናም ሃየኻ ሃናንቲ ጌጳምን እማዳ ሃውቲ?” ኬያማይ።
- 29. የሱስካም ማሳንቲ ኬግያ፤ “ይንዳ እንታካም የኻላ አይሶ ካላ እአይሴ፤ ይንዳ የቲህ እናንቲ ማስማቴ፤ እንታካም የራ ክናም ሃር ጌጳምኻ ሃይቲ እዶንም የናንቲ ጌያና እጌያይ ና።
- 30. የዋንስሳ ሻዮኖ ፖላሮኻም ኮናአዶኖ ሞ ኤዲ ካላንካ? ይንዳ የቲህ እናንቲ ጌይማቴ።”
- 31. ኬ ክጊያ፤ “ ‘ፖላሮኻና ዋምና’ ኖ ‘ታ ናንሢ ሃርናንቲ ኢም አምናን የጋራዴና!’ ዎግያ ክያማይ ና” ኬያማይ።
- 32. ታ ‘ኤዲ ባራና’ ዋሜዬው?” ዛርስኖ ፓይላ የዋንስም ኤያ ባሪያሳ አፖን ጌያያ ጎንዳ ሃያንቲ ኮሼዳዶንታኻ ኬ ኩርቲንዲዲና።
- 33. አጋታኻ የሱስናንቲ “ዎቲህ ዴስማም” ሃማንቲ ኬ ማሲዲና። የሱስካም ኬግያ፤ “ታ እንታ ዳና እንታካም የራ ክናም ሃር ጌጳምኻ እያያይንም የናንቲ ጌይማፖና” ክያማይ።

ኤና ዎይንን ሃምንም ይንዛራ ኤልቅንዳዳናሳ ዳይንሦኖ

ማርቆስ 12

- 1. ሃያንቲ ኖ ይንታ ሃማንቲ ኬናንቲ ዳይንሦኻ ጌያን ካርስዲና፡- “ኤዲ ካላ ይሳ ሃምሮጎ ዎይንን ሃቃን ኮርዲና፤ ዴምን ኮሳም ካርሚ ጫእዲና፤ አሎን ይንግዶር ኮም ጩባዳይንም ኮይዲና፤ አንሣን ይንግዶር ኮም ዳቃንዳይንም ካይዲና፤ ሃያንቲ ኤና ሃምን ዳቃናይናናንቲ ኤልቅማንቲ ፔ አብዛራ ያእዲና።
- 2. አፒን ይንካ ካማዳይኖ ዋዳኖ ኮየስካና፤ ዎይንን አፕን ክናንቲ ባአቲ ናዴኻናንቲ ይሳ ካይስና ግዶርካ ካላም ኤና ሃምን ዳቃናይናዛራ ይእስዲና።
- 3. ኮዶን ኬ ኤያም የዳንቲ ዳንቲ አን ጉሮ ይእስዲና።
- 4. ፕርካም ካይስና ግዶርካ ካላም ይእስዲና። ኬ ሜቲ ክሳም ፓካንቲ፤ ክንካ አልማንቲ ማስዲና።

5. ፕሮክሞ ካይስ አብ ይእስዲና፤ አጋምካሞ ኬ ዴስዲና። እጎንታ ሃያንቴ ኖ ክይእሳዳና ካይስና ዋኒ ጳጳና ግድርካ ኬሳ ዋኒም ኬ ጳይዲና ዋኒምካሞ ኬ ዴሲዲና።
6. ፕሮክሞ ኖ ኤዲ አብ ክይእሳዳ ዳይዲና፤ አጋኻሞ ክሳ ናሳ ክናሻያና፤ ኖ ኅኬ ናሳ እሳም ጎባና ኬጎባይ፣ ሃማንቴ ኤና ፓይላ ውልሳ ቱንሥሮ ይእስዲና።
7. ኮዶን ኤና ሃምን ጳቃናይና፤ ኅካ ሃምን ጳላያና፤ ንማቴ ኪም ዎዴቤ፤ ሃምንም ዎቲ ዎጳሌ ና፣ ክጊያ ኪያማዶ።
8. ሃያንቴ ኬ ኪም የዳንቴ ዴሲዲና፤ ኬ ዎይንን ሃምሮኻ ቡላንቴ ቡዶሮ ጳብዲና።
9. ታ ናንሢ ኤያ ዎይንን ሃምንሣ እምባ ሃር ክያየ ሃማንቴ የቃቤ? ኖ ናአና ክናአይ፤ ኤና ሃምን ጳቃናይናም ዴሳና ክዴሳይ፤ ዎይንን ሃምንካሞ ኤና ዋኒዛራ ኤልቅማና ክኤልቅማይ።
10. አፓ ዋርቃትሮ ይንታ ሃማያም የቲህ ናባባዳዬው፤ ኤና አኖን አሽካይና ይበዋዳ ሱናስ አጋ አኖንሳ ጉራ ማቲዲና።
11. ጌጳ አጋም ሃይዲና፤ እጎኖኻሞ ዎሳ አፕንናንቴ ካልሎን የር ዋና ማቲዲና?”
12. ጳይንሣ ክጊያዳ ኬናንቴ ኮዶንም ኬ ይዴሳዶንታኻ ኪም የዳናንቴ ዛግዲና፤ ኮዶንካሞ ኬ ዛርስንም ይኩርቲንዳዶንናንቴ ኪም ጋራንቴ ያእዲና።

ብታ ቁሳርናንቴ ግብርን ካሻጳይኖ

13. ሃያንቴ ኪም ዴላቅካ ጳብንሻናንቴ ኬ ፋራሳዊይናቤ ሄሮዶስ ኤናቤ ግድርካ ኤዲ ክዛራ ቡልዲና።
14. ኬኻሞ ናዴ ክግያ ይንታና ኪያማዶ፡- “አስታማራዮ፣ ያ ጎንዴ ኤዲ ሃዶንም ዎቲህ ዴስዲና፤ ኤናሳ ዎቲም ሃሼዲሞንታኻ ያ ኤዲም ፓሊማሞ፤ ባሪያሳ ጎይንም ሶጎ ጎንዴና ሃታማርሳይ፤ ኤሳንካ ቁሳርናንቴ ግብር ካሸንቶ ዛግሳሞ ኮዛግሳይኖ ሞ ዛግሳይ?”
15. ኤ ዎቲህ ዎካሻያሞ ሞ ካሻን ዎጋሬ?” ኮዶን የሱስ ኬ ካይስንም ኤዲ ኬዶን ዴሳንቴ፤ “የቲህ ሃርናንቴ ኢም ጳብንሻናንቴ የዛጌ? ይንዳ ዲናር ካሳ እናንቴ ባአማቴ፤ እሼዴና” ኬግያ ክያማዶ።
16. ኬኻሞ ክናንቴ ባአቴ ናእዲና። ኖ ኬግያ “ኅካ ሃው ዎቲቴ? የራ ዛራን ኡካዳዳ ሃው ጋንታቴ ና?” ክያማዶ። ኬኻሞ ክግያ “ቁሳር ጋንቲና” ኬያማዶ።
17. የሱስካሞ ቁሳር ጋይናም ቁሳርናንቴ ባሪያ ጋይናም ባሪያናንቴ እምማቴ ና” ኬግያ ክያማዶ። ኬኻሞ ኪም የርሸዲና።

ኬሞንቤ ዴምጲንባራ ጳጳንቤ

18. አጋሳኻሞ ራስባራ ኤና ጃዳና ዴምጲባራኻ ጳጲማሞ ሃማንቴ ጊያይና ሰዱቃዊይና ናዴ ይንታ ሃማንቴና ክካላ ኬአይሳይ፤
19. “አስታማራዮ፣ ኤዲ ካላሳ እንዳናሳ ሜ ኬማንቴ ናሶ አዲማ ክጂና፤ ኤያ አጋሳ ሜንም እንዳ ናሳ ኬማንቴ ሜቴ ክሳም ክዎይሴኻናንቴ ሙሴ ዎናንቴ ዋርቃትሮ ኡክዲና።
20. ታ ክሳ እንዳ ናና ሦጳና ዳና፤ ናሳ ቶይዳ ሜ ኬማንቴ ይሳ ሜቴም ዎይስማ ጃይዲና፤
21. እንዳ ናሳ ላንሣ ኤስንም ኬማንቴ እሼማሳ ሜቴም ዎይስማ ጃይዲና፤ ናሳ ማክንሳኻሞ ጎያ አጋኻ ጃይዲና፤
22. ናና ሦጳና ውል ኤስንም ኬምዲና፤ ኮዶን ኬ ፓይላ ውል ይሳ ሜቴም ዎይሳድማሞ፤ ቱንሥሮ ኤስኖ ጃይዲና።
23. ታ ናንሢ እንዳ ናና ሦጳና ፓይላ ውል ኤስም ኬ ኬማዶንታኻ ቤሬ ዴምጲሮኻ ይጳጲና ሃው ሜ ኮዴና?” ክግያ ኬያማዶ።
24. የሱስካሞ ይንታ ሃማንቴና ኬናንቴ ክማሳዶ፡- “የቲህ ይንናንቴ የጳንባይኖ ዋርቃትና ጋዛናቤ ባሪያሳ ካንታንቤም የዴስሞንታኻና!
25. ኤና ጃዳና ዴምጲንባራ ይጳጲና ጳ ፖላሮን ዳና ባሪያሳ ኤርጎን ኤና ግያና ኬዳይ፤ ኬምማሞ፤ ኬማዲማሞ።
26. ኮዶን ኤና ጃዳና ዴምጲንባራ ኬጳጲይንም ባሪያ ቃዋሮ “እንታ አብራሃም ባሪያ፤ ይሳቅ ባሪያ፤ ያዕቆብ ባሪያና” ክያማዶን ዋርቃትንሣ ኢሮጎ ሙሴ ክጊያዶን የቲህ ናባባዳዬው?

27. ባሪያ ኤና ሳዳንካ ዳና ባርዮና ኤና ጃዳና ባርዮ ትይማኖት፤ አጋታኝ የቲህ ጌጲ ዳምብዲና።”

ኪሊማስ ጌጲ

28. ኤና ሙሴ ዳምብን ኡካይና ግድርካ ኤዲ ካላ ናዴ ኬ ክትምካ ኤሳርዲና፤ የሱስ አይሳ ክካላ አይሳዳዳናንቴ መልስ ልክ ክእማድንም ኤያ ጳቅሳንቴ ክግያ፤ “ኤሳንካ ዳምብና ጌይዳዳና ግድር ውል ካላ ሳጋ ዳምባ ሃማቴ?” ሃማንቴ አይስዲና።

29. የሱስካም ይንታ ሃማንቴ ክናንቴ ማሲዲና፡- “ዳምብና ውል ካላ ሳጋ ዳምባ ካና፤ ‘ያ እስራኤል ኤሳርማ፤ ጌጲ ዎሳ ባሪያ፤ ባርዮ ካላና፤

30. ያኻኖም ባሪያ ሃሳ ጌጲም ሃሳ ዎይላምሮኻ ቡላቴቤ፤ ሃሳ ሳዳንካቤ፤ ሃሳ ቃቦንካቤ፤ ሃሳ ካንታንካቤ ናኸማ።”

31. ዳምባ ላንሣኻኖም ካና፤ ‘ሃሳ ጉልን ኤናም ፓይላ ሃም ሃናሻያግያ ናኸማ።’ ዳምብና ክናሳ አባራ ዳምቢ ሳጊ ቆልማኖ።”

32. ኤያ ሙሴ ዳምብን ኡካያ ክግያ ይንታና ክያማዶ፡- “አስታማራዮ፤ ያ ልኪና ሃጌያዶ፤ ኖ ካላ ሶጎ ክዶንቤ ክሳ አባራ ባርዮ አብ ኮቆልምንቤ ሃጌያዳ አጋ ልኪና ሃጌያዶ።

33. ኪም ሃሳ ዎይላምሮኻ ቡላቴቤ፤ ሃሳ ቃቦንካቤ፤ ሃሳ ካንታንካቤኻ ናሻዳይኖ፤ ሃያንቴ ሃሳ ጉልን ኤናም ሃም ሃናሻያግያ ናሻዳይኖ ቆላቤ የራ ባሪያ ናንቴ ኮቃዳይና ፓይላቤ የራ ዋኒ ባሪያናንቴ እንዳይናቤሳ ሳጊና።

34. የሱስካም ክናንቴ ኤያ ጎንዴ ክማሳዶን ሼዳንቴ ኤያ ግያ፤ “ያ ባሪያሳ ማንግስትን ካላ ፔጌ ትማኖ ሃዶና” ክያማዶ። አጋሳ ራስባራ ኤዲ ክካላ አይሶ አይሳናንቴ ዛጋዳ ቆልማኖ።

ክርስቶስ ሃው ናሶቴ?

35. የሱስ ባርዮን አኖንሣ ሻንሮጎ ይታማርሳን ዋዳንካ ይንታ ሃማንቴና አይሶ ክአይሳዶ፤ “ኤና ሙሴ ዳምብን ኡካይና ክርስቶስ ዳዊት ናሶና ሃስ ኬያሚ?

36. ዳዊት ይባራንካ ኡስን ጋዛንካ ክሳ ጌይዲ፤ “ጌጲ ጌጲ እሳናንቴ፤ ‘ጋላ ሃሳም ሃሳ ራንሣ ችባራ እሳ ሃያዛራ ያ እሳ ምዛቅባራ ዳርቅማና’ ክያማዶና” ክያማዶ።

37. ታ ናንሢ ዳዊት ‘ጌጲ እሳ’ ክያማዳና ሃስ ዳዊትሳ ናሶ ክዴ?” ዛርስኖ ጴጥኖኻኖም ኪም ዋዛኻ ኤሳርቴና ኮዶ።

38. ኖ ኬም ይታማርሳን ዋዳንካ ኬግያ ይንታና ክያማዶ፡- “ኤና ሙሴ ዳምብን ኡካይና ካላንካ የም ማንክማቴ፤ አፓላን ጉድጵንም አርሳንቴ ያያና ኬዛጋይ፤ ጋባን ጳልና ግድር ጎብንታ ጌሶና ኬዛጋይ፤

39. አይሁድናሳ ምስኮን አኖሮ ቦርኮቶና ሃልና ኬዛጋይ፤ ድግስን ራቅሮ ጎብንታ ራቂና ኬዛጋይ።

40. ካይስንሦም ባሪያም ጉዳጽ ምስክቴ ሜና ዳልሶናሳ አኖኒና ኬቡራይ፤ ኬ እግናዛራኻኖም ዳባሞኖ ካዳይኖ ሳጊና።

ኤስን ዳልሶኖ ብራ ኮእማዳ

41. የሱስ ይንግድር ብሬን አርሳዳን የርንካ ልኪ ዳርቃንቴ፤ ኤዲ ጴጥ ባርዮን አኖንሣ ብሬን ይንግድር አርሳዳን ሳጥንንዛራ ብሬን ኬአርሳይንም ሼድቴና ክዶ። ኤዲኖ ዎድሞኖ ጴጥ ብሬ ጴጥ አርስዲና።

42. ኮዶን ኤዲ ሜ ዳልሶ ኩውፒ ካላ ሳንቲም ካላ ኻላ ሳግምና ናስን ግድርካ አሽካዳዳናም ሳንቲም ላማ ሳጥንሣ ኢሮ አርስዲና።

43. የሱስካም ይሳ ታማርና ግስማንቴ ይንታና ክያማዶ፡- “እንታ የናንቴ ጎንዴና እጌያይ፤ ኤስኖ ዳልሶኖ ኩውፒኖ ኮኖ ኤና ውል ካላ ሳጊና ኮእማዶ።

44. ኤና ክና ፓይላ ኮይሶን ይሳ ጴጥን ዶሮኻ ቁታና ኬእማዶ፤ ኮዶን ና ኩውፒ ዳአንቴ ይሳ ዳናም ፓይላ ቡላንቴ እኒ ይንካ ይዳንግያንዳናም ፑጭ እምዲና።

ፔንሣ ቱንሥሮ የራ ሃማይና

ማርቆስ 13

1. ኖ ባርዮን ኦኖንባራ ክውታና፤ ክሳ ታማርና ግደርካ ካላ ክግያ፤ “አስታማራዮ፣ ሱንና ሃሞንታ ኬዶንቤ፣ ኦኖኖኸሞ ሃሞንታ ጎብ ኮዶንም ሼድማ ና” ክያማዶ።
2. የሱስካሞ ማሳንቴ ክግያ፤ “ኦኖና ጌጲ ጌጲና ክናም ሃጋው ሃያጋይ? ሱና ዋ ዋዛራ አጋንታ ይዳዛራ ዳማሞ፤ ጋይላ ውል ኮስማና ኬኮስማይ ና” ክያማዶ።
3. የሱስ ባርዮን ኦኖንካ የካ ዳብሬ ዘይት ጌማርታዛራ ዳርቃንቴ ክዳኻ፤ ጴጥሮስቤ፣ ያዕቆብቤ፣ የዋንስቤ፣ እንድርስቤ ይንታ ሃማንቴና ክካላ ኬአይሳዶ፡-
4. “ይንዳ ዎናንቴ ጌይማ፤ የራ ክና ጋይላ ሃ ኬያሜ? የራ ክና አኻራ ኬያምማ የራ ሃማያ ሃርቴ?”
5. የሱስ ኬግያ ይንታ ሃማን ካርስዲና፡- “ኤዲ ካላኸሞ የም ሱዳን ኮጋሬኸናንቴ የም ማንክማቴ፤
6. ኤዲኖ ጴፅኖ ‘እንታ ኖና’ ሃማንቴ እሳ ናብንካ ናአና ኮናአይ፤ ኤዲ ጴጊምካሞ ሱዳና ኬሱዳይ።
7. ባንቆንቤ ባንቆንቤሳ ዴላቅ የኤሳርና የቃሥምናኖ፤ አጎኖኸሞ ሃምማና ኮያማይ ካላኸሞ ሽጲማሞ፤ ኮዶንካሞ ቱንሥኖ አኻራና።
8. ቶርስኖ ዋ ቶርስን ዋዛራ፤ ማንግስት ዋ ማንግስት ዋዛራ ዳጳና ኮዳጳይ፤ ራቅ ጴፅ ግደር ዚጋንቤ ዳቆቤ ዳና ኮዳይ፤ ጋሎና እግና ጋይላ አኻራ እሢማንሣ ካርሲና።
9. ኮዶን የቲህ የናንቴ ፓኸልጲማቴ፤ ኤና የም ኤና ብቶን ታኸይናናንቴ ሳስካንቴ እማና ኬእማይ፤ አይሁድናሳ ምስኮን ኦኖን ግደር የም ዳና ኬዳይ፤ እሳ ማኚ የዴኸናንቴ እሳ ናብንካ ሃማንቴ ኤና ፔንሣ ጋርናቤ ኤና ፔንሣ ብትናቤሳ ዎትሮ ዎያና የዎያይ።
10. ኮዶን ብርሳንቴ ቶርስን ጋይላ ውል ናንቴ ዴላቅን ፃሊንም ኮጌይዴ።
11. የም የዳንቴ ብቶንዛራ ባዳያ ዋዳስካ ሳአታ አጋኸ የናንቴ እንዳይናም ጌይማቴ፤ ሃር ዎጌይ ሃማንቴ ብርሳንቴ የቃብምናኖ፤ ዴላቃይኖ ኡስኖ ጋዛኖና የቲህ ትማሞ።
12. እንዳ ናሳ ይሳ እንዳ ናሳም፤ እንባኸሞ ይሳ ናሳም ዴሳዴኸናንቴ ሳስካንቴ ኪም እማና ኬእማይ፤ ናናኸሞ እምባናቤ እንዳናቤናንቴ ኤሳርማሞ፤ ኬምኸሞ ዴሳና ኬዴሳይ።
13. የቲህ እንካ ሃማንቴ ኤዲ ጋይላ ውልካ ቶዛዳድዳና የዳይ፤ ኮዶን ኤያ ቱንሥንዛራ ዋቻዳዳ ዳቃና ክዳቃይ።
14. ‘ካዮን ሲያሞን’ ዎያጲሞን ራቅሮ ዎያንቴ የሼዳያ ዋዳስካ፤ ዋርቃትን ናባባዳ ክዶቅቤ፤ ኤና ይሁዳ ግደር ዳና ጌማራዛራ ኬጎቤ።
15. ኤያ ኦኖንሣ ዱርሮን ዳኸሞ ሃንቻን ክጋሬ፤ ኮይና ኢሮን ዳናም ቡላናንቴ ይሳ ኦኖንዛራ አርዳን ክጋሬ።
16. ኤያ ይሳ ሃምሮን ዳኸሞ አፓላን ይሳም ቻናንቴ ኦኖንዛራ ማታን ክጋሬ።
17. ሮሮና እግናኸ ሜና ሲርማናቤ ሜና ናናም ቆአሻይናቤናንቴ ሃይ!
18. ጋሎኖ አጎኖኸሞ ባርግን ዋዳንካ ዳአን ኮጋሬኸናንቴ ምስክማቴ።
19. ቤሬ አጎኸ አና ብራንቴ ባሪያ ፔን ክዎዳዳኸ ካርስንቴ ካ ዎዳዛራ ሃያንቴ ቤሬ ብራዛራኸሞ ይንካን የክንሣጲማን ቆልማ ጋሎ ጌጲና ኮዳይ።
20. ጌጳ እኒ ሮሮናም ክዴድሳድምና እኒ ኤዲ ካላኸሞ ዳቅማሞ፤ ኮዶን ኤና ካማዳዳና ኖ ይናንቴ ይካማዳናናንቴ ሃማንቴ ኖ ሮሮናም ዪድስዲና።
21. ዋዳ አጋኸ ኤዲ ካላኸሞ የግያ ‘ክርስቶስ ኮታሪና ክዶ’ ዎይካሞ ‘አጎታሪና ክዶ’ ክያምና የአምኒናኖ።
22. ፖጋሞን ኤና ክርስቶሲናቤ ፖጋሞን ኤና ባሪያሳ አፖን ጌያይናናቤ ዳጳንቴ፤ የራ ሃሚማን ግያንዳናምቤ የራ ሃሊናቤም አሸካንቴ ኬ ይቻላያዳና ኤና ካማዳዳናም ካውል ሱዳና ኬሱዳይ።
23. አጋታኸ ፓኸላ ዳማቴ፤ አኻራ ዋዳኖ ኮየስክማ እንታ የናንቴ ጌይዲና።

24. ቤሬ ዋዳ አጋኝ ጋሎን አጎሳ ራስባራ ሓዮኖ ፅጋና ኮፅጋይ፤ አርፒኖኸም ሮጲማም፤
25. ኤዚናኸም ፖላንባራኸ ቲርካና ኬቲርካይ፤ ፖላንሣ ካንታናኸም ዋጃና ኬዋጃይ።
26. ዋዳ አጋኝ ኤዲ ናሶ ካንታ ጌጲካቤ፤ ጎሺንቤኸ ማታንቲ ሉፒንካ ክናአይንም ሃፓና ኬያፓይ።
27. ኖ ይሳ ኤርጎን ኤናም ገእሳንቲ፤ ፔንሣ ማራና አይድና ባራንካ፤ ፔንሣ ማራሮኸ ካርሳንቲ ፖላንሣ ማራንዛራ ኤና ክናንቲ ካንዳዳናም ፑኡሻና ኬፑኡሻይ።
28. ዳይንሣም ባላስን ሃቃስ ካላ ታማርማቲ፤ አንትና ጫጋን ኬካርስናቤ፤ ቃልጶና ኮዳን ኬካርስና ባርግኖ ኮየስካዶንም የቲህ ዴሳና የዴሳይ፤
29. ሃያንቲ የራ እግና ሃምማን ኬካርሳዶን የያፒና፤ ክሳ ናእንቶኖ ኮየስካዶንቤ ኖ የሳ ሻንን ካላ ክሳናዶንም ዴስማቲ።
30. እንታ የናንቲ ጎንዴና እጌያይ፤ የራ እግናሳ ሃምማዛራ ሃርያኖ ኮኖ ሳግማም፤
31. ፖላንቤ ፔንቤ ሳጋና ኬሳጋይ፤ ኮዶን ዴላቅኖ እሳ ሳግማም።

ሮራቤ ሳአታቤሳ ናእንቶንም ዴሳዲማም

32. ኮዶንካም ሮራ አጋም ወይካም ሳዓታ አጋም ባሪያ ዎምባሳ አባራ ጳ ፖላሮን ዳና ኤርጎን ኤና ወይ ናሳ ዳናኸም ኤዲ ካላኸም ዴስማም።
33. አጋታኸ ዋዳስ ሃ ክናአይንም የዴስምንታኸ፤ የም ማንክማቲ፤ ዋቻዳንቲኸም ምስክማቲ።
34. አጋኸም አኖን ይሳም ካይስናናንቲ ጋራንቲ፤ ካይስናምኸም ኬሳ ዋድማናዛራ አርሳንቲ፤ ዳቅማን ኤያ ዋቻዳንቲ ክዳቃኔኸናንቲ ኤልቅማንቲ ያአዳ ኤዲና ክታኸይ።
35. ታ ናንሢ ኤያ አኖን እምባ እባንን ወይካም ግዶጋልት ወይካም ባቻና ኬኤሊካ ወይካም ፔንሣ ሶፅም አፖ ክናአይንም የዴስምንታኸ ዋቻዳንቲ ዳቃንማቲ፤
36. የዴስማ ናዴ ራታንቲ የዳኸ የም ሃፓን ክጋሬ!
37. የናንቲ የራ እጌያዳናም ኤና ፓይላ ውልናንቲ ጌያና እጌያይ፡- ዋቻዳንቲ ካልማቲ!”

ኤስኖ የሱስም ዋአቲንካ ቃዳዶኖ

ማርቆስ 14

1. ፋስካንቤ ባላሻንቤ ባዓላ የስካናንቲ ሮሮ ላማ ኮሽዳና ካህንናሳ ኤና ጋርናቤ ኤና ሙሴ ዳምብን ኡካይናቤ ጋሮኸ የሱስም የዳንቲ ጎይ ይንካ ኪም ይዴሳያ ዛግቲና ኬዶ።
2. ሃያንቲኸም “ዛርስኖ ዎዛራ ዴላቅ ዛርቦ ዳሳን ኮጋሬኸናንቲ ባዓል ሮሮ ዳን ኮጋሬ” ሃምቲና ክጊያ ኬዶ።
3. ኖ ቢታንያ ግዶር ሙልካንባን ኤያ ስምአን ሃንዳያ አኖሮጎ ዳርቃንቲ እስምቲ ክዳኸ፤ ሜ ካላ ሻንንሣ ዋቸን ናርዶስ ሃማንቲን ግስንዳን ዋአቲን ጫንቃላማ አልባስፕሮስ ቃርምሽካ ባአንቲ ናእዲና፤ ና ቃርምሻም ዴሳንቲ ክሳ ሜቲሮ ዋአቲን ይንቅስዲና።
4. ኤና አጎታር ዳናሳ ዋኒ የራኸ ዳጋሳንቲ ክጊያ ይንታ ሃምቲና ኬዶ፡- “ዋአቲንም ሱን ሃርናንቲ ካይሳዴ?”
5. ዲናር ማቶ ማካንሣ ጳባራ ሻንሻንቲ ብሬናም ኤና ኩፕናናንቲ እኒ እማናንቲ ቻላና ቻልዳይ ሃማንቲ ኤስንም ኬ ጂቢዲና።
6. ኮዶን የሱስ ይንታና ኬግያ ክያማዶ፡- “ኮም ጋርማቲ፤ ሃርናንቲ ኮም የጋልንሼ? ና የር ባል እናንቲ ሃይዲና።
7. ኤና ኩፕና ሮሮ ውል የላማና ኬዳይ፤ ሮራ የዛጋያኸ ኪም ኬልሻናንቲ ቻላና የቻላይ፤ ኮዶን እንታ ሮሮ ውል የላማ ክንካ ዳማም።
8. ና እናንቲ ሃያናንቲ ይቻልዳግያ ሃይዲና፤ እሳ ዱክንናንቲ ኮዴኸናንቲ ብርሳንቲ ና ኢም ቃዲዲና።

- 9. እንታ የናንቴ ጎንዴና እጌያይ፤ ደላቅን ገሊን ኮም ፔን ጋላጥንሣ ራቅና ይንግዶር ጌይዳይና ውል ግዶር የራ ኮያያዳም ይንካ ኮም ደቅሳንቴ ኮሳ የር ጌያና ጌይዳይ።”
- 10. አጋሳ ራስባራ ታማርና ክሳ ታጲ ላማና ግዶር ካላ አስቆሮቱ ፔን ጋንታ ይሁዳ ኪም ሳስካንቴ እማናንቴ ኤና ካህንናሳ ጋርናዛራ ያእዲና።
- 11. ኬኸሞ እግናም ይኤሳራና ዋዝንዲዲና፤ ክናንቴ ብሬ እማናንቴ ናሽዲና፤ አጋታኸ ኪም ይንካ ሳስካንቴ ይእማያ ዋዳ ልኪ ሃማ ዛግቴና ክዶ።

ጌዳሳ እባንን ዳአንኖ

- 12. እያታ ፋስካን ጋንታም ይንካ ማቻዳያ ባላሻን ባዓላሳ ሮራ ካርሳ ጋላ ታማርና ክሳኸሞ ክካላ ናዴ ክግያ፤ “ፋስካንሣ እባንን ዳአኖን ሃናንቴ ሃንታር ዎአሽኬኸናንቴ ሃዛጌ ና?” ኬያማዶ።
- 13. ኖኸሞ ታማርና ይሳ ላማም ይንታ ሃማንቴና ክይእሳዶ፡- “ካታማንዛራ ይማቴ፤ ኤዲ ዳንካ ኑንቆን ባስክሳዳ የላማ ኬራና ክኬራይ፤
- 14. ኦና ይዛራ ክአርዳያዛራ ኪም ጫግማቴ፤ ኤያ ኦኖንሣ እምባግያ፤ ‘አስታማራ፤ “እሳ ታማርና ላማ ፋስካንሣ እባን ዳአኖንም ይንግዶር እሣያ ቸችና ይዎድማያ ራቃ ሃማቴ?” ሃምዲና ሃምማቴ፤
- 15. ኖ ኦኖንሣ ኦና ጳባራን ዳ ግዶር ራቅ ዎርሪ ዴጴ ይንግዶር አፓድኳ ይዳ የናንቴ ዳዋና ክዳዋይ፤ አጋሮ ዎናንቴ አሽክማቴ።”
- 16. ታማርና ክሳኸሞ ዉታንቴ ካታማንዛራ ያእዲና፤ የራ ፓይላ ውል የሱስ ክጌያዳግያ ሃምማንቴ ኬዳኳ ኬ ሃፕዲና፤ ፋስካን ዳአኖንም አሽክዲና።
- 17. ኮእባናና የሱስ ታማርና ይሳ ታጲ ላማና ላማ ክንካ ናእዲና።
- 18. እሥማናንቴ ዳርቃንቴ ኬዳኳ፤ ኖ ኬግያ “እንታ የናንቴ ጎንዴና እጌያይ፤ የሳ ባክሮ ካላ እላማ ክንካ እሥማያ አጋ ኢም ሳስካንቴ እማና ክእማይና” ክያማዶ።
- 19. ኬኸሞ እልል ጃይዲና፤ ኬ ፓይላ ካላ ካላኸ ክግያ “ኬዳ እንታው እዳይ?” ሃማን ካርስዲና።
- 20. ኖ ኬግያ ይንታና ክያማዶ፡- “ታጲ ላማና ግዶር ካላ እላማ ክንካ ሻርቃንሳ ኢሮ አንን አርሳያ አጋ ኖና።
- 21. ኤዲ ናሶ ዋርቃትሮ ክሳ ኡካዳዳግያ ያአና ክያአይ፤ ኮዶን ኤያ ኤዲ ናሶም ሳስካንቴ እማያ አጋናንቴ ሃይ! ኤያ አጋም እኒ አዳድድምና ክናንቴ ባሺና ኮዳይ።”
- 22. ኬእሥምካኸሞ ባላሻንም ቻንቴ ፑጋንቴ ቁንፃንቴ ታማርና ይሳናንቴ እማንቴ፤ “ችማቴ፤ ኮኖ እሳ ዋኖና” ኬግያ ክያማዶ።
- 23. ሻርቃንካም ዳሳንቴ ፑጋንቴ ኬናንቴ እምዲና፤ ኬ ፓይላ ውል ኮግዶርካ ውጭዲና።
- 24. ሃያንቴ ኬግያ ይንታና ክያማዶ፡- “ኮኖ ኤዲ ውል ናንቴ ይንቅማይኖ ቃሽን ማአስኖ እሳና፤
- 25. እንታ የናንቴ ጎንዴና እጌያይ፤ ባሪያሳ ማንግስትሮ ዎይንን አፕን ሃሊን እውጫያ ሮራሳ የስካዛራ፤ ናንሢ ካሳ ራስባራ እንታ ኮታርካ ውጭማሞ።”
- 26. ዋርሳ ዳሳንቴ ቱንሥሮ ዳብሬ ዘይት ጌማርታዛራ ኬ ዉቲዲና።

ዲጥሮስ እንታ ኪም ዲስማሞ ሃንቴ ክዜርማንም የሱስ ብርሳንቴ ጌይድና

- 27. የሱስ ኬግያ ይንታና ክያማዶ፤ ይንታ ሃማንቴ ዋርቃትሮን ኡካዳዳግያ የቲህ ፓይላ እግያ ዎትይ ኪም ዲስማሞ ሃንቴ ዜርማና የዜርማይ፤ ግሽሞን ኤም ዳና እዳይ እያናካሞ ላልማና ኬላልማይ።”
- 28. ኮዶን እዳዲና ዬም ብራንቴ ገሊላዛራ ያአና እያአይ።”
- 29. ዲጥሮስካም ኤና ፓይላ ሃም ጋራንቴ ኬላልማዳናኸሞ እንታ ሃም ጋራንቴ ይማሞና ክያማዶ።
- 30. የሱስካም ጎንዴና ሃናንቴ እጌያይ ሶታ ካካ አካራ ባቻና እይ ላማ ኬኤልማ እይ ማካም እንታ ኪም ዲስማሞ ሃማንቴ ዜርማና ሃዜርማይና ክግያ ክያማዶ።

31. ጴጥሮስካም ሃላማ ክንካ ጃዳያዳናካም ካላካም እንታ ሃም ካላኻም ጋራንቴ ይማም ሃማንቴ ጌይዲና ታማርና ሞንካም ፓይላ አጎንታ ሃምድና።

የሱስ ጌቴሴማኒ ግድር ምስክድና

32. አጋሳ ራስባራ ራቃ ጌቴሴማሰኒያ ሃንዳያዛራና ኬያአዶ፤ የሱስካም ይሳ ታማርና ግያ እንታ ቃልቴ እምስኬ የቲህ ኮታር ዳርቅማቴና ኬግያ ክያማዶ።

33. ጴጥሮስቤ፤ ያዕቆብቤ፤ የሞንሰቤም ይንካ አንሳንቴ ያእድና፤ ካሎን እልል ጃንቴ ቃብማን ካርስድና።

34. ሃያንቴ እሳ ሳዳኖ እሳ ጃዛራ ካሎን እልል ጃይድና፤ የቲህ ካር ሞቻዳንቴ ካልማቴና ኬግያ ክያማዶ።

35. ሾል ያአግያ ሃያንቴ ኮቻሊማያዳና ሞዳስ አጋ ክካላ ክሳጌኻ ናንቴ ምስካንቴ፤

36. አባ አባዮ የር ፓይላ ውል ሃናንቴ ኮቻሊማንታኻ፤ ጋላካም እካላንካ ፔግንስማ፤ ኮዶንካም እንታ እቃባዳግያ ዳን ኮጋሬ ሃያ ሃቃባያግያ ኮዴና ክያማዶ።

37. ማታቴ ክንና ታማርና ክሳ ፓይላ ሞዳንቴ ኬዳኻና ክያፓዶ፤ ጴጥሮስ ግያኻም ይንታና ክያማዶ፤ ስምአን ያዎዲድው? ሳአት ካላ ናንቴ ኬኬራዳያ ሃም ባሺድው?

38. ጋሎንዛራ አርዳን ጋራናንቴ ሞቻዳማቴ ምስክማቴ፤ ኡስኖ ሼኪምና ኮዶን ሞኖ ሞሳ ካንታ ቃጃና።

39. ፕርካም ቃልቴ ምስካ እን ብራን ይምስካዳም ማሳንቴ ምስክድና።

40. ፕርካም ማታቴ ክንና አፕ ኬሳ ኮግይዳኻ ሞዳንቴ ኬዳኻና ክያፓዶ፤ የራ ክናንቴ ማስቴይዳናም ኬ ዴስማም።

41. እያ ማክንሳም ናዴ ይንታና ኬግያ ክያማዶ፤ ታካም ሞዳንቴ የኡኩንሳዳዘራው የዶ? የክድና! ሞዳናኖ የስክድና ኤዲ ናሶም ሴሶን ኤናሳ አንሮ ሳስካንቴ እማና እንዳይ።

42. ዳዲማቴ ሞኤ እም ሳስካንቴ እማያ ናእድና።

የሱስም የዳዲዲና

43. አጋዛራ ሃሳውቴ ክዳኻ ታማርና ክሳ ታዲ ላማና ግድር ካላ አስቆቴ ፔንጋታ ይሁዳ ናእድና፤ ክላማካም ክንካ ሃልፓንቤ ቁራንቤ የዳንቴን ዳና ካይናሳ ኤና ጋርናቤ ኤና ሙሴ ዳንብን ታማርሳይናቤ ዛርስናሳ ዞንዛና ካላንካ ንእሳዳዳ ኤዲ ዳፅና ዶኖ።

44. ሳስካንቴ እማያካም እንታ እሱንቃያ አጋ ኖና ኪም የዳንቴ ባሊ አንስማቴ ሃማንቴ ብርሳንቴ ኬናንቴ ጌይድና።

45. ይየስካናካም አጋዛራ የሱስዛራ ናዴ፤ አስታማራዮ ሃማንቴ ኪም ሱንቅድና፤

46. ኤናካም የሱስም የዳንቴ ዳክድና።

47. ክካላ ኤና ሞያንቴ ዳና ግድር ካላ ሃልፓን ጉቻንቴ ካይናሳ ኤና ጋራሳ ካይስታሳ ቃሞን ታክድና።

48. የሱስ ኬግያ ይንታና ክያማዶ፤ ቃው ኤዲ የዳያግያ ብላ ባቻንቤ ቁራንቤም ባአንቴ እም የዶታው የናአዶ?

49. ሮሮ ውል ባርዮን አኖንሳ እሮ ታማርስቴ የላማ ክንካ እዶን የቲህ እም የዳድምን፤ ሞርቃትሮ የራ ኡካዳዳና ኬያሜኻ ናንቴ ኮኖ ፓይላ ውል ሃምድና።

50. ሞዳስ አጋኻ ፓይላ ውል ኪም ጋራንቴ ላልምድና።

51. ይም ክጫናንቴ ጫርቄ ሾልጮ ዳክዳንቴን ዳ ናሶ ባርሻ ካላ የሱስም ጫግቴና ክዶ። ኤናካም ናሳ ባርሻ አጋም ኬያዳና፤

52. ጨርቃ ይዳክዳዳም ዳባንቴ ፑርድንቆ ኅብቴ ያእድና።

የሱስ ኤና ብቶን ታካይናሳ ሞትሮ

53. የሱስም ካይናሳ ኤያ ጋርናዛራና ኬንሳዶ፤ አታር ካይናሳ ኤና ጋርናቤ ዞንዛናቤ፤ ኤና ሙሴ ዳምብን ታማርሳይናቤ ፓይላ ፑጭድና።

54. ጴጥሮስ ፔጌካ ጫጋዳቴ ኤያ ካይናሳ ጋራ ሞሮንዛራ አርዳንቴ አጎታር ኤያ ካይናሳ ጋራሳ ካይስና ላማ ኖን ሾሊንዳቴና ክዶ።

- 55. ካይናሳ ኤና ጋርናቤ ኤና ብቶን ታካይናቤ የሱስም ዴሳናንቴ ኤዲ ክዛራ ማኛሞ ዎያያና ኬዛጋዶ፤ ኮዶንካሞ ኤዲ ማኛ ሃገናንቴ ኬ ቻሊድማሞ።
- 56. ኤዲ ዱፅ ክዘራ ማኛሞን ኬዎያዶንካሞ አፖ ኬሳ ኪም ጋአድማሞ።
- 57. ኤና ዋን ይንታ ሃማንቴና ፖጋሞኻ ክዛራ ኬታርጃዶ፤
- 58. ኤያ ካሃ ኤዲ አንካ ባሪያ ኦኖን አሽካዳዶንም ኮሳንቴ ሮሮ ማካንሳ እር ኤዲሳ አንካ አሽካዳድማ ኦኖ አብ ዎይሳና እዎይሳይና ሃማንቴ ክጌያዶን ዎትይ ኤሳርዲና።”
- 59. አጎንታ ሃንዶኳ ታኻሞ አፖ ኬሳ ኪም ጋአድማሞ።
- 60. ካይናሳ ኤያ ጋራ ዳደንቴ ክሳ ዎትሮ ዎያንቴ፤ ኤናሳ ሃዛራ ታርጃዳይና ኮኖ ሃርቴ? ሃርቴ ኬናንቴ አፖ ሃማስሞኖ?” ሃማንቴ የሱስ ካላ አይሰድና።
- 61. ኮዶን የሱስ ታካሞ ጫክ ሃማንቴና ክዶ፤ ካላካሞ አፖ ኬዛራ ማሳድማሞ፤ ኤያ ካይናሳ ጋራ ፕርካሞ ጌዳ ናሳ ክርስቶስ ያው?” ሃማንቴና ክአሳዶ።
- 62. የሱስካሞ ይኒ እንታና፤ ኤዲ ናሶ ብታሳ ምዛራቅባራ ዳርቃቴ፤ ፖላንሳ ሉፒንካኻሞ ክናአይንም ሃገና የያገይና ክያማዶ።
- 63. ኤያ ካይናሳ ጋራካሞ አፖላን ይሳም ሃአሳንቴ ይንታ ክያማዶ፤ ካሳ አባራ ማኛሞ ሃሳማ ዎዛጌ?
- 64. እርሞና ክሳም የቲህ ኤሳርድና፤ ታ የካላ ናንስ ሃር ኮታኬ?”፤ ኬካሞ ዴሳዴ ሃማንቴ አፖ ካላኻ ክዛራ ብቶን ታክድና።
- 65. ዋዳ አጋኻ ኤና ዋን ክዛራ ፓፅን ማማን ካርስድና፤ አፕ ክሳም ክጫንቴ ኪም ዶቅቴ ይንዳ ሃም ዳዳ ሃውቴ ዎናንቴ ጌይማ!” ሃሚቴና ኬዶ። ካይስናኻሞ ኪም ጫአዳቴ አንስድና።

ጴጥሮስ የሱስም እንታ ጴስማሞ ሃምድና

- 66. ጴጥሮስ ግብንሳ ችባራባራ ክዳኳ ኤያ ካይናሳ ጋራሳ ሜና ካይስና ግዶር ካላ ክዛራ ናእድና፤
- 67. ጴጥሮስ ኖን ካሾልዲካ ሃገንቴ ኪም ላይ ሼዳንቴ ያኻሞ ናዝሬት ግዶር የሱስ ላማ ክንካና ሃዶና ኮያማዶ።
- 68. ኮዶን ኖ ሃጌያን ኦጎም እንታ ጴስማሞ እናንቴ አርድማሞካሞ ሃማንቴ ዜርምድና፤ ሃያንቴ ሙዳፖን አርደንዛራ ያእድና ዋዳን ኦጎካ ባቻና ኤልድና።
- 69. ካይስቶኖካሞ ኤና ኦጎታር ዎያንቴ ዳናግያ ኤያ ካኻሞ ኬግዶር ካላ ሃማንቴ ፕርካሞ ጌይድና።
- 70. ኮዶን ፕርካሞ ኖ ዜርምድና። ዋዳ ቶካሳካሞ ራስባራ ኤና ኦጎታር ዎያንቴን ዳና ጴጥሮስ ግያ ገሊላ ኤዲ ሃዶንታኻ ያሃካሞ ኬሳ ካላና ኬያማዶ።
- 71. ኮዶን ኖ ኤያ የጌያያ አጋም እንታ ጴስማሞ ሃማንቴ አሺንሻንቴ ኪም አሻንካሞ ካርስድና።
- 72. አጋዛራ ባቻ እያ ላንሳም ኤልድና፤ ጴጥሮስካሞ አካራ ባቻ ኬኤልማ እይ ማካም እንታ ኪም ጴስማሞ ሃማንቴ ዜርማና ሃዜርማይ ሃማንቴ የሱስሳ አፖ ጌያዳዳ ክናንቴ ዶቅ ሃምድና። ሃያንቴ ጌዲ ኤፍድና።

የሱስ ጲላጦስሳ ዎትሮ

ማርቆስ 15

- 1. ቡር ዋዳ ካይናሳ ኤና ጋርናቤ ዞንዛናቤ ኤና ሙሴ ዳምብን ታማርሳይናቤ አይሁድናሳ ኤና ብቶን ታካይናቤ ፓይላ ክንካ ሃሳሞንቴ የሱስም ዳኻንቴ አንሳቴ ቃልቴ ጲላጦስ ናንቴ ሳስካንቴ እንዲድና።
- 2. ጲላጦስካሞ ያ አይሁድናሳ ብታው? ሃማንቴ አይስድና፤ የሱስካሞ ያ ጌይድና፤ ሃማንቴ ክናንቴ ማስድና።
- 3. ካይናሳ ኤና ጋርናካሞ የር ዱፅካ ኪም ቤርንስድና።
- 4. ጲላጦስካሞ ሃርቴ ይናንቴ አፖ ሃማስሞኖ? ኤና ሃም የር ዱፅካ ቤርንስቴና ኬዶ ሃማንቴ ፕርካሞ አይስድና።
- 5. ኮዶን የሱስ አፖ ካላካሞ ማሳድማሞ ጲላጦስ ናንቴ የር ዋና ማትድና።
- 6. በዓልን ዋዳንካ ዛርስንሳ ኬናንቴ ቡልዴኻ ናንቴ ዳክን ኤያ ኬዛጋያ ቡልዳያ ዳምብ ኬሳ ዳይድና።

7. ዋጭንካ ሃማንቴ ኤና ኤዲን ዴሳዳ ጋሮን ኤና ላማካሞ ክንካን ዳካዳዳ ባርባን ሃማንቴን ግስንዳያ ኤዲ ካላ ዳይድና።
8. ዛርስኖ ናዴ ሌሌ ዳዳዳግያ ኪናንቴ ሃይዴኻናንቴ ጲላጦስም ምስክድና።
9. ጲላጦስኻሞ አይሁድናሳ ብታም የናንቴ እቡሌኻናንቴ ዛጋው የዛጋይ? ሃማንቴ ኪካላ አይስድና።
10. አጎኖካሞ ካይናሳ ኤና ጋርና የሱስም ይናንቴ ሳስካንቴ ኪእማዶኖ ጋሮ ኮዶንም ይዴሳዶንታኻና።
11. ኮዶን ኤና ካይናሳ ጋርና ራቃ ክንታሮጎ ባርባንም ኪናንቴ ቡጴካናንቴ ዛርስን ላማ ክንካ ሞላውዲና።
12. ጲላጦስ ፕርካሞ ታ ናንስ አይሁድናሳ ብታ ሃማንቴ የጌያያም ሃስ እያዬኻ ናንቴ የዛጌና? ኪግያ ክያማዶ።
13. ኪ ፍርካሞ ዝቲማ ሃማንቴ እላቲድና።
14. ጲላጦስካሞ ሃርናንቴ? ሃርቴ የራ ዛርባ ክሴሳዳና ኪግያ ክያማዶ። ኮዶን ኪ ካሎን ዝቲማ ሃማንቴ እላቲድና።
15. ጲላጦስካሞ ዛርስንም ዋዝንሳናንቴ ባርባንም ኪናንቴ ቡልድና፤ ኮዶን የሱስም ዳይሳንቴ ዝታዴኻንቴ ሳስካንቴ እምድና።

ዎታዳርና የሱስም አልንስድና

16. ዎታዳርና ኘራይቶሪዮን ሃንዳያ ራቃዛራ ኤያ ፔንሳ ብታ ሞሮንዛራ ኪም አንስድና፤ ሳራውትናም ፓይላ ራቅ ካላዛራ ኪፔእሻዶ።
17. አፓላን ዛዎን ኪም አርስሳንቴ ኡኩምን ጋሊግያ ቁራንቴ ክሳ ሜቴሮና ኪያዶ።
18. ሃያንቴ አይሁድናሳ ብታ ዓልኖ ሃንቴ ኮዴ! ሃንቴ ኪ ኪም ጌስዲና።
19. ኪ ሜቴ ክሳም ቴሌኻ ዳይዲና ፓፅንካሞ ክዛራ ማማዲድና፤ ኮንፓርሳንቴ ኪ ክናንቴ ጉንስንዲድና።
20. ኪምካሞ አሊንሳንቴ ራስባራ አፓላን ዛዎን ክዛራዶን ቻንቴ አፓላን ክኖንም ኪም አርስሳዲድና፤ ኪም ዝታናንቴኻሞ አንሳዲድና።

የሱስም ዝታዳኖ

21. አሌክሳንድሮስቤ ሩፎስቤ እንባ ስምኦን ሃንዳያ ቀሬና ፔን ኤዲ ካላ ገጠርን ባራ ክንካ መስቀልንም ክቤኤኻናንቴ ኪም ኪ እሽክንሲድና።
22. ሃንቴ የሱስም ራቃ ዎካልሳ ሜቴን ጉሳ ሃንቴን ግስንዳያ ጎልጎታዛራና ኪአንሳዶ።
23. ከርቤን ላማ ዎርሳዲዶን ሃቃስ ወይና ዝአንም ኪ ክናንቴ እንዲድና፤ ኮዶን ኖ ውጫዲማሞ።
24. ሃያንቴ ኪም ዝታዲድና፤ ኪዛራ የስካያ ኮዶንም ዴሳናንቴ ቡክና ኪዳባዶ አፓላን ክሳም ኪ ኪም ካሺዲና።
25. ኪም ኪዝታን ዋዳኖ አካራ ቡርንሳ ሳዓት ማካንቤ ግዶርና ኮዶ።
26. ዋርቃታ ኪም ይንካ ቤርንሳዳ አይሁድናሳ ብታ ሃማያና።
27. ክላማ ክንካ ኤዲ ድብ ላማም ካላም ክሳ ምዛቅባራ ሞም ክሳ ዋርካታባራ ሃያንቴ ዝታዲድና።
28. አና ዋርቃትናሳ ኤና ጋሮን ኤናላማ ኪም ፓይዳዲድና ሃንዳዶኖ ጎያ አጋኻ ሃምድና።
29. ኤና ጎይንካ ሳጋይናካሞ ሜቴ ይሳም ጁግቴ እርሞ ዱፅ ኪም እራንቴ ይንታካሞና ሃምቴ ኪዶ፤ ሃያ ሃፓዳይ! ባርዮን ኦኖንም ኮሳንቴ ሮሮ ማካንሳ እሮጎ አሽካያ ያና፤
30. ይንዳ ናንስ መስቀልን ባራን ሃንቻንቴ ሃም ዳአሽማ።።
31. ሃያንቴ ካይናሳ ኤና ጋርናቤ ኤና ሙሴ ዳንብን ታማርሳይናቤ ኪም ቦዋንቴ ክግያ ይንታና ኪያማዶ፤ ኤና ዋንም ዳአሽድና፤ ኮዶን ይም ዳአሻናንቴ ቻላዲማሞ።
32. ዎትይኻሞ ሃም ዎአምኔካናንቴ ካ ክርስቶስ ያካ እስራኤልና ብታ ይንዳ መስቀልሮካ ክያንቹ። ኤና ክላማ ዝታዳዳናካሞ ይንታ እርሞ ዱፅካ ኪም እርቴና ኪዶ።

የሱስሳ ዴንዲኖ

33. ሳዓታ ላኻ ካርሳንቴ ሳዓታ ሳልዛራ ፔ ሁል ግዶር ፅፓ ማትድና።

34. ሳዓታ ሳል ኮማታና የሱስ ኤሎሄ፤ ኤሎሄ፤ ላማ ሰባቂታኒ? ሃማንቴ ናቅስ ይሳም ዴግ ሃንቴ እላትድና፤ ዎካልና ክሳካሞ ጌዳዮ ጌዳዮ ሃርናንቴ እም ሃጋራዴና ሃንጋዶ።
35. ኤና ኦጎታ ዎያንቴን ዳና ግዶር ዋን እግናም ይኤሳራና ኤልያስምና ክግስማይና ኪያማዶ።
36. ሃያንቴ ኤዲ ካላ ይርካ ቃልቴ ወይንን ዝአን ጋአዶን ፕራኻ ሃያንቴ ክውጩ ካናንቴ የሱስ ናንቴ እምድና፤ ሃያንቴ ይንዳ ጋርማቴ ኤልስ ናዴ ኪም ክያንቸሻም ዎያፊና ክያማዶ።
37. የሱስካሞ ናቅስ ይሳም ዴግ ሃያንቴ እላታንቴ አጋዛራ ሳዳን ታክዲና።
38. ባርዮን አኖንሳ አፓላኖ ጋዳን ዳኻዳዶ ዳኻ ቻንቴ ላይ ሾሆ ቱንስንዛራ ራቅ ላማ ኪም ካሺዲና።
39. የሱስካ ልክ ዎያንቴን ዳ ፖሊስናሳ ማቶናሳ ኤያ ጋራ ኦጎንታ እላታንቴ ሳዳን ክታኻዶን ይያፓና ኤያ ካሃ ጎንዴንባ ባሪያ ናሳና ክያማዶ።
40. ዋዳን አጋኻ ሜና ፔጌ ዎያንቴ ሼድቴና ኪዶ፤ ኪሳካሞ ባክሮጎ መግዳላዊት ፔን ጋይኖ ማርያምቤ ያዕቆብ ሾላቤ ዮሳ እንዳን ማርያምቤ ሃንቴ ሰሎሜኻሞ ኪላማ ዳይድና።
41. ሜና እግና ገሊላ ግዶር ኪም ጫጋይና ክናንቴ ዋድምቴን ዳናቤና፤ ሃያንቴ ክላማ የሩሳሌም ዛራ ሜና ዱፅና ናአዳና ዋን ዳይድና።

የሱስም ዱካዲዲና

42. ፔኖ እባናዳቴ ንቴና ኮዶ ኡኩን ሳን ሮራ ናንቴ ይንካ ሼካዳያ ሮራ የስክድና፤
43. ኤና አይሁድናሳ ብቶን ታካይና ግዶር ካላ ባሪያሳ ናእንቶን ዋዳንም ካሊቴንዳ አርማትያስ ፔን ጋንታ ዩሴፍ ዎይላም ዎቻዳንቴ ጲላጦስ ካላ ቃልቴ የሱስሳ ዋንም ምስክድና።
44. ጲላጦስካሞ ኦጎንታ ይርካ ክጃዶን ይኤሳራና የርሽድና፤ ፖሊስናሳ ማቶናሳ ጋራም ግስማንቴ ክጃኝ ሳዓት ሜም ኮዬስካዶንም አይስድና፤
45. ክጃዶንም ፖሊና ማቶናሳ ጋራኻላ ኤሳራንቴ ዋን ክሳም ዩሴፍ ናንቴ እምድና።
46. ዩሴፍካሞ ዋን ክሳም ሃንቺሻንቴ አፓላንካ ሳራንቴ ላይታሮካ ዱክን ኦሎን ኮይዳዶንሳ እሮጎ ዱክድና፤ ኦሎንሳ አፖንኻሞ ሱንካ ሹፑድና።
47. ማግዳላዊት ፔን ጋይኖ ማርያምቤ ዮሳ እንዳን ማርያምቤ ሃንታር ዱክቴ ኪዶን ሼድቴና ኪዶ።

ዴንጲሮኻ ዳዲዲና

ማርቆስ 16

1. ኡኩንሳን ሮራ ክሷንኝ ራስባራ መግዳላዊት ፔንጋይኖ ማርያምቤ ያዕቆብ አንዳን ማርያምቤ ሰሎሜቤ ቃልቴ የሱስሳ ብሽንም ቃዳናንቴ ዋአትና ኪሻናዶ።
2. ሳንታሳ ሮራ ካርሳጋላ አካራ ቡር ዋዳ ሓያሳ ውታሃ ዱክን ራቅንዛራካሞ ይቴ ዳንቴ፤
3. ዱክንሳ ሙልዳፖሮኻ ሃውቴ ዎናንቴ ሱንንም ውንኩርሳያ? ሃማንቴ ክንካ ሃሳውቴና ኪዶ።
4. ካቺ ሃማንቴ ኪሼድና ሱንኖ ጌዶኖ ዱክንሳ ሙዳፖሮኻ ውንኩርሰማንቴ ኮዳኝና ኪያፓዶ።
5. ዱክንሳ እንዛራ ኪአርዳ ኤዲ ጋር አፓላ ጫውል አርሳዳ ምዛራቅባራ ዳርቃንቴ ክዳኝ ሃፓንቴ ኪ ቃስምድና።
6. ኮዶን ኖ ኪግያ ይንታና ክያማዶ፤ የቃስምናኖ፤ የዛጋያ ዝታዳዳ ናዝሬት ጋንታ የሱስና ኖ ዳዲድና ኮታር ቆልማሞ ኪም ራቃ ይንግዶር የዎዳዳ ካሺ።
7. ኮዶንካሞ ቃልቴ ክሳ ታማርናቤ ጴጥሮስቤ ናንቴ ዩም ብራንቴ ገሊላዛራ ያአና ክያአይ፤ የናንቴ ይጌያዳግያ ኦጎታር ኪም ፓና የያፓይ ሃማንቴ ኪናንቴ ጌያማቴ።።
8. ሜናኻሞ ቃስማንቴ ግባዛዳቴ ዱክን እሮኻ ጎብቴ ውትድና፤ ኩርቲንዳንቴ ይዶንታካ ኤዲ ናንቴ የር ካላኻሞ ጌያድማሞ።

9. ሳምንታሳ ሮራ ካርሳጋላ ቡርን ዴንዲን ባራ ይዳደደንሳ ራስባራ፤ ኤስን ይንዛራን ቤሮ ሶዳን ይቡልዶን መግዳላዊት ፔን ጋን ማርያም ናንቱ ብራንቱ ሃፕንዲድና።
10. ና ቃልቱ ኤና አና ክላማን ዳና ቃብምቱ ኬኤፕካ ሃፓንቱ ኖ ሳዳንካ ክዶንቤ ኪም ይያፓዶቤም ኬናንቱ ጌይዲና።
11. ኮዶን ኬ ኮም አምናድማሞ።
12. አጋሳ ራስባራ ይሳ ታማርናሳ ላማ ናንቱ ጋጣርንዛራ ኬይካ ኤዲ አብግያ ማታንቱ ኬላማ ኬርዲና።
13. ኬ ማታቱ ናዴ እግናም ታማርና ክሳ ዋን ናንቱ ጌይድና፤ ይያማን ታማርና ዋን ኬም አምናድማሞ።
14. ሃያንቱ ታማርና ክሳ ታዲ ካላና ናንቱ ፑጫንቱ እስምቱ ኬዳኝ ሃፕንዲድና፤ ዴንዲንባራ ክዳደደሳ ራስባራ ኤና ኪም ሃፓዳናሳ የራ ጌይዲዳናም ኬአምድሞንታኻ፤ ኬአምድማኻቤ ኬሳ ዎይላምሳ ዛርሞንኻ ኬዛራ ዋጭምዲና።
15. ይንታካሞና ክግያ ክያማዶ፤ ፔን ጋላፒን ሁልዛራ ይማቱ ወንጌልም ኤና ውል ናንቱ ታማርስማቱ፤
16. ኤያ አምናዳ ኑንቆንካ ሻይዲዳ ዳቃና ክዳቃይ ኮዶን ኤያ አምናድማዛራ ብቶን ታካና ታካዳይ።
17. ኤና አምናዳናም የራ ክና ኬም ጫጋና ኬጫጋይ፤ እሳ ናብንካ ቤሮናም ቡላና ኬቡላይ አፖ ሃልካሞ ዲላቃና ኬዲላቃይ፤
18. ጉኖንካሞ አንካ ይዳና ኬዬዳይ፤ የር ኤዲም ዴሳያ ኬውጭና ኬዛራ የር ዛርቦ የስክስማሞ፤ አንን ይሳም ኤና ሃጂሞናዛራ ኬዎዲና ኬ ፓሻና ኬፓሻይ።
19. ጌዳ የሱስ ክናም ኬናንቱ ጌያንቱ አጋዛራ ፖላንዛራ ዳዲድና፤ ባሪያሳ ምዛቅባራ ዳርቅድና።
20. ሃያንቱ ታማርና ናዴ ራቅ ሁል ግዶር ታማርስድና፤ ጌዳካሞ ኬንካ አሽክቱና ክዶ፤ ኬሳ ታማርንካ ሃማንቱ የራ ሃምቱን ዳናካ ጌዳሳ አፖኖ ኤና ዛራ አሽክቱና ኮዶ።